

И. ДУРДЫЕВ

ЭНЕРГИЯ




„Elektron kitaphana " hyzmat ediş merkezi

LINE: <http://line.me/ti/p/-@MCN7912U>

VK: gruppа elektron kitaphana

Немец фашистик басыбалыжыларыны дерби-дагын этмәге бүтин совет халкы гатнашды. Станогың башында дуран ишчи-де, «ак алтын» өндүрйән колхозчы-да, «гара алтын» өндүрйән небитчи-де өз иш ерлерини гоюп, фронта гитдилер. Аяллар, етгинжек-лер, хатда чагалар оларың ишлерини тогтатмадылар.

Пылгай Дурдыевиң бу повестинде хем демир ёлда стрелкачы болуп иш-лейән Ашырың орнуны аялы Аксол-таның, сонра болса мекдепде окап йөрөн гызы Энешинң тутушы барада гүррүң берилйәр.



I

Гызарып доган Гүн өзүниң йити шөхлеси билен гонрас топраклы байырлары ягтыландырды. Уч-гыраксыз алыс-лар, киршенли ёллар жана гирди. Ерте дурмуш оянды, Энеш укудан онлы ачылмадык гөзлерини овкалашдырып дашарык чыканда, эртириң хоштап ховасы бекешмедик яш беденини жүмшүлдетди. Гызың уллакан, овадан гөз-лери төверекдәки дурмуша небсевүрлик билен бакярды. Онун гайнап дуран дуйгусы, хич затдан еңилмежек руху-белент кешби гең гөрүнйәрди. Ол хениз яшды, ады хем өзи ялы йүрек гопдурыжы якымлы саз дек эшидилйәрди. Ол ики элини еңсесине етирип, ачык асмана, алыслара гөзүни айлады. Байырлыгың үстүнден өвүсйән сергин шемалы ишдәменлик билен ичине сорды.

Дынч гүнүди. Обаның оглан-гызлары топар-топар болшуп, дагын этегиндәки байырлыкдан ёвшан йыгмага гидипдилер. Энешем гөкже тайхарыны мүнүп, ёвшана гидипди. Долю чувал ялы дыкызжа, аяклары гысгажык бу тайхар дийсең чусды.

Огланларам, ғызларам:

«Өс, сачым, өс,
Өсмесен, кес,
Атыма душак,
Билиме гушак»—

Огланлар билгешлейин ғызларың деңинден эшеклерини чапдырып гечдилер. Оңа гахары гелен Энеш:

— Ханы, ғызлар, огланларың ызындан етелиң — дини, ики аягы билен тайхарының пөкгерип дуран бөврүне деңди. Авуан тайхар лоңкулдап, өңе омзап башлады.

— Хай, гачалың, ғызлар егди!

— Хай, гач! Эшегини гатырак чап!

Айдың, гачсаңам етерин — дийип, Энеш ала тозаның ичинде богазына сыгдығындан ғыгыярды.

Өңде тозан турзуп барян огланларың арасында ғыкылдык ат-асмана галярды. Эшеклерің гаты тойнагының аптагындан чыкян чал тозаның арасында хич кими сайгарар ялы дәлди. Кимлерің эшегиниң паланы агса, кимсиңиң эмелсиз күлтерленен одун йүпи ере сүйренип барярды.

Тайхарың үстүнде сачыны селкилдедип баршына, Энешің башындакы иңнеден чыкма тәзеже тахясы ере гачлы. Онуң тайхарының башыны чекжек боланам шолыңа белли, ыкы ғызларың бири:

Энеш, эгленме-де эңибер, тахяңы өзүм аларын — дийип ғыгыярды.

— Берекелла, Энеш, ет ызларыңдан!

— Огланлар галды, яша!

— Биз еңдик, биз еңдик, яша, яша!

Чагалар байырлыгың ягдыдына гелип сакландылар. Күнүрсәң ятан ерде ёвшаны эл билен йыгмак дийсең хенелликди. Хер ким етишибилдигинден йыгярды. Ёвшантар көки билен гопарылансон, сәхел салымың ичинде гиден байырлык ғызыл дөржүк болды. Эл топрагың якымлы ысы бурнуна уярды.

Ониңча узакда бир ерде гөк гүрләп, ызлы-ызына йылдырам чакды. Әлемгошар асмаңың дең ярысына дүрли өңүшүн берди. Бирденем байырлыга көлеге салып гелен тоңбажык булут ири-ири дамжаларыны сечеләп башлады. Чагалар хезил этди, ёвшан йыгмак дагы ятдан чыкды.

дийшип, тахяларыны эллерине алып ылгашярдылар. Диңе Энеш нәмедир бир зат барада ойланып, асмана середип дурды. Онуң йүзүңден яз ягшының дамжалары сыргярды.

II

Йылманак ак дашдан салнан жайың гонрас гапысы ачыланда, сувы етен дарагт ялы иңчемик, сагдынжа, голы китаплы ғызың гөзлери бахар гүнүниң йити шөхлесиңне гамашып гитди. Ол гөзлерини овкалашдырып:

— Эже, ай эже! Мен-ә окува гитжек, жигиме өзүң середерсиң — дийди.

— Боляр, балам, боляр, жигин ойнар йөрер, аркайын болай. Хер нәме-де болса, окувыңдан бир галма, гузым! Йөне дәдең гелмезмикә? Стансадан бир хабар тутавери, ғызым — дийип, эжеси рехимдар гөзлерини тегеләп, гапа йөнелди, эмма эртириң ачык ховасында кеержикләп гиден ғыз эжесиниң сонкы сөзлерини эшитмедди. Хыялыңда какасы ишлейән ерине биреййәм гелен ялыды. Ғызың чага йүреги какасыны гөрмәге ховлугярды. Эрксиз бөкйәрди. Ол гөзлерини балкылдадып, при чагыл дүшелен демир ёлуң голайжагында агарып отуран стрелкачыларың чакланжа жайына серетди. Эмма онуң гапысында какасы дәл-де, башга бир адам дурды. Онянча-да гүнбатардан отлы шаглап гелди. Ики рельсиң арасына дөкүлен йылманак чагыл дашжагазлар отлының елгинине гөзе илмейән чалтлыкда айланып барян полат тигирлере дегип, оваз эдйәрди. Отлы сув ичим салымда ери сарсдырып гечип гитди.

Ол демир ёлдан гечип, тапырлык билеп ики аягының бурнуна середин, дашы агардылап мекдеп жайына тарап барярды.

Мекдебин төбереги бошланды. Асыл демир ёлуң гайрасы тэ гум этегипе барянча шыр тапырлыкды. Эдил юмуртга тогалабермели. Хернэче шемал өвүссе-де, чөп башы гымылдажак гуманы ёкды. Томсуң жөвзасында ол ерлерде еке галан өзүң болма. Якып-яндырып баряндир. Гаррыларың айтмагына гөрө, бу улы тапырлык бирма-халлар тойларда ат чапылап мейдан болупдыр. Гаррыларың «Атың тойнагы деген ере чөп битмезмиш» диймеклери-де, белкем, шонуң үчиндир.

Аксолтан отлының сесини эшиден бадына, яңы йыгнашдырып элине алан килимини ерде гоюп, дашарык чыкды. Гөвнүне болмаса, хер сапар отлы геленинде, адамсы дүшэйжек ялыды. Ол гөзүни сүпүрүп, демир ёлуң угруна гарады. Эмма гелиэн-гидйэн ёкдугыны аңан-сон, күти додакларыны мүнкүлдедип, башыны яйкады.

— Хей, жанларым, дэдесине-хэ бир дөв чалды. Ёгсам, бейле эгленмел-э дэлдир. Я военкомат арма дагы алайдымыка, жаным? Онда-да хабар-хатырсыз гидибермели бормы? Ненепси хабар этжек дийсене. Эййэм угратса-да уградыберендир, ким билйэр? Ай, ёк, бейле болса, хабар эдерди — дийип, өз-өзүне гөвүнлик берди. Ол гапыда чашып ятан одун овнуқларыны йыгнашдырып:

— Әлленэме гүнем-э бар, дүшеклери гүне серсем өйдйән — дийип ишикден әтлежек боланда, узын ғыңажы аягына чолашып тас йыкылыпды. Өнем жаны янып дурансон, муңа-да гахары гелди.

— Хей, артып галан, мыдама аяк астындадыр. Сенем жанымма дерт болдун. Шу артыпданам итден бетер ирипдириң—дийип, ғыңажыны билине данды-да, эпләп гоян килимини гапыдакы агач секинің үстүне әлтип язды.

Гижәнің укусызлыгындан габақлары елленен, йүзи аз-кем салланан бу долмач аял өзүне гөвүнлик берсе-де, йүрегинде гоян харасат оны эркине гояноқды. Кәте адам

йүрекде дөрән дуйгуларың ыза бермеги билен өз дурмушында хайсы-да болса бир ховатырлы ягдайың голайлашып гелиәндигини дуяр экени, Аксолтан овнужак ишлере гүйменен болса-да, йүреге теселли беренокды.

Ховсалалы хем-де булашык пикирлериң гирдабына гарк болуп йөрән Аксолтаның гапының агзында ятан сүбсәни элине аланы-да шолды велин, аңырдан хашлап гелен огланы гөрелинден, доңуп галды. Огланжык геле-гелмәне:

— Аксолтан дайза, Аксолтан дайза, дәдем иберди. Ашыр даймы гошунчылыга алыпдырлар. Дәдем тиз гелсин дийди. Ашыр дайым телефон әдипдир — дийип, гөзлериңи гырпылдатды.

Вах, өзүмем-э андым бир задың бардыгыны, бар, дөнейин, мекдебе гит! Энеш жана бир айдып гел—дийип, кебелек ялы пырланыберди.

«Ашыры гошунчылыга алыпдырлар. Отлы билен гечип гитжекмиш» диен хабар бу кичижик оба йылдырым чалтлыгында яйрады. Энеш какасының гошунчылыга алнандыгыны эшиденде, депесинден гайнаг сув гуйлан ялы болды. Элиндәки оқап отуран китабы партаң үстүне гачды. Чага гөзлери тегеленди. Ол хич киме-де гараман, аяк ялаң-баш ачык ики өрүм сачыны тасадып өйлерине ылгады. Хәзир онуң ызына адам-а бейледе дурсун, елем әержек дэлди.

Эййэм станция адам бары йыгнаныпды. Ерден йөрән босуп гелипди. Хер ким доган-гарындашыны, таныш-билишини угратмага, онуң билен хошлашмага ховлугарды. Аксолтан хем кичисини гөтерип, галанларынам ызына тиркөп, станция гелди. Бири-бирине мәхрибан гөзлерене-де чакнышды. Отдан ыссы йүреклер тапышды. Ашыр машгаласы билен энче йыллап әбеде-жүйже болуп яшашып гелсе-де, аялына шу сапаркы ялы ичгин гараманды. Ол торсук ялы огулжыгыны гужагына алып, галанларыны дашына үйшүрди.

— Әжеси, «Ил билен гелен той-да байрам» дийипдир-

лер. Гайрат эт! Мерт бол! Билйән, дурмуш еңил дүшмез. Йөне чагалары хор этмежек бол. Гайрат эт. Бизем несип болса, тиз гелерис.

Ол сие-де немемир бир затлар дийжек болды. Эмма болмады. Ювдунды. Аманмәммет ага ара дүшди.

— Хава, Аксолтан еген, агламакдан пейда ёк. Айра-лык ске сең башында дәл, улы илиң башында, «Қырк йыл тыргын болса-да, ажалы етен өлер» дийипдирлер. Несип болса, саг-аман гелер. Онда, иним, саг гит, саламат гел. Тоюнда душшалы.

— Саг бол, Аманмәммет ага. Ягшы дилегде болуң.

— Иним, ызыңы гайгы этме. Илчиликдир. Бу уруш улы илиң башына инен бир мусаллат болды. Хернә узага чекмесин.

— Чекмез, Аманмәммет ага.

Яшулы гиденде, Ашырың эндамына бирхили говуш-тынсызлык, йүрегине эжизлик аралашан ялы болды. Элбетде, гөзүң гөрежи ялы гөрийән эзиз чагаларыңдан, мәхрибан аялыңдан, эне топрагыңдан айрылышмак киме еңил дүшер дийсене. «Уруш пидасыз болмаз» диенлери-дә. Бу алдым-бердимли сөвешде кимиң аман-саг обасы-на гелжеги белли дәл.

Ашырың улужасы Энеш болансоң, оны огул хасап әдерди. Адынам элмыдама «оглум» дийип тутарды. Ол оқиқи эндигине гөрә, гызының келлесини сыпалап:

— Оглум, мен гидйән. Сен инди машгаланың иң улу-сы. Оңшук әжең еке өзүне еңил дүшмез. Сен әжеңе кө-м клешмели боларсың — дийди.

Энеш сачбагының ужуны дишләп дуршуна, какасына серстди. Ашыр гызының гарайшына үнс бермән, оглуны депесинне галдырды:

— Мениң көрпәм, сениң бу гопян гопгунлардан хаба-рың ёк. Шолам говы. Ынха, улаларсың, бар зада акылың чатар. Сен мениң иң көрпежәм, иң дүшбүжәм ахырын.

Ол оглуны огшады. Әдил шол махал булутларың алдырыңда гизленен гүнем чага гуванын ялы йылгырып

бакды. Ашыр хич зады назарыңдан сыпдырмажак болуп, бир гезек оглуның йүзүне, бир гезегем асманга гарады. Онуң гөвни гиңән ялы, сүңни еңлән ялы болды. Йөне отлының батлы зогы онуң ховсалалы калбына аралашан бегенч дуйгусыны сындырды. Отлының доңуп дуран по-лат тигирлери юваш-ювашдан айланып башлады. Ол чагаларыны ене бир гезек аталык мәхри билен гужак-лады.

— Хош, әжеси! Гайрат эт! Мерт бол!

Отлы угран бадына:

— Хош, дәде жан! — диен сес Ашырың эндамыны жұмшүлдеди гитди. Гүнем бу ахвалы гөрмежек болян ялы эййәм гара ныкабыны йүзүне өртүпди.

Отлы гөзден йитди. Станция чоларды. Хер ким гайгы-сыны өз йүреги билен өз өйүне алып гитди. «Хош, дәде жан! Хош, дәде жан!» Бу үч сөз полат тигирлерің дүк-дүкүне гошулып, Ашырың гулагында яңланып барярды.

III

Аксолтан укусыңдан ир оянды. Адамсы гидели бәри, онуң аладасы артыпды, укусы кемелипди.

Дүшеклери йыгнап гелен Энешин:

— Әже, дәдем гидели нәче ай болды? — диен дуйдан-сыз сорагы Аксолтана яман тәсир этди. Ол гызына бир-бада нәме дийжегини билмән ювдунды. «Дәдеси гидели бәри, шуңа бир зат боляр» дийип, ичини геплетди.

— Ики ай дагы боландыр, нәме, гызым?

— Ай, йөне эййәм көп вагт гечен ялы. Хениз-де хат геленок.

— Гөвнүнедир, гызым. Ховлукма, ынха, хатам гелер, хабарам. Бар, гузужыкларың мейдана сүр. Хол, ёвшан-лыкдан бирнеме отласын. Мен бир Аманмәммет аганың янына барып, иш-пише хакда гүрлешип гөрейин — дийип, гидибержек боланда:



— Эже, ай эже, анха дайым — дийип, голайлап гелйән инчемик, ак йүзли хортаң адама тарап элини узатды.

Аксолтаның гөзи яңкы пыяда каклышан бадына:

— Вах, етишикли елмаям, аркадагым гелйән ялы-ла — дийип, доганының өңүнден чыкды.

— Бар, гызым, паласың үстүне тәзе кечәни яз. Яссы-гам дүшүр. Дайың ядандыр, дем-дынжыны алсын — дийип, йитирип-тапан ялы ниреде отуртжагышы биленокды.

Йигит әдигини чыкарып, төре гечди, тирсегини яссыга берди. Онуң ховсалалы йүзи бир мөхүм зат үчин гелендигини аңладярды. Аксолтан:

— Бар, улы түңчәни гой, гызым. Одуны хем көпрәк сал, тизрәк гайнасын, дайың ядандыр — дийип, янында

йүзүни ашак салып отуран гызына серетди. Энеш хич зат диймән, дашарык чыкды. Дашы гап-гара болуп гиден түңчәни сувдан долдурып, оҗакда гойды. Оҗакдакы көзүң үстүне одун овунтыкларыны салды.

— Чайы отуртдым, эже.

— Берекелла, гызым, бар, онда улы чәйнеге көпрәк чай ат-да, гайнансоң демләп гетирәй — дийип, хениз хем дымып отуран доганына гарады-да:

— Хава, Тәчгелди, айдып отур, өй-ичери гургунчылык-мыдыр?

— Оңатдыр, эжеке. Өзүңиз нәхили?

— Бизем шүкүр, яман дәл. Бир мыдар-а бардыр.

— Ашыр дәдемден хат-хабар геленокмы?

— Хәзир-ә геленок. Гелер-дә, доганжыгым.

— Эжеке, оңшугыңыз ненең?

Онуң бейле диймеги Аксолтаны ойланмага межбур этди. Ёгсам, дурмушың нәхили гечйәндигини, нәме, ол билмән дурмы? Оны сорамак нәмә герек?

— Яман дәл, доган жан. Нәгҗек-дә, нәме-де болса, баша гелипдир, чекмели болар-да — дийип, Аксолтан тукат жогап берди.

— Онда нәме, инди шейдип йөрҗекми?

— Әйсем нәме этҗек?

— Мен саңа шу станцияда еке өзүң чагалар билен яшап йөрҗекми диййән?

Ол доганының йүзүне көп манылы гарап:

— Бар, гызым, жигиңе серет — дийди-де, ене Тәчгел-дә йүзленди.

— Айдып отур, доган жан, гөвнүндәкини?

— Мен-ә, эжеке, сиз әкитмәге гелдим.

— Әкитмәге гелдим?

— Хава, гөзе гөрнен гыз билен, яш чага билен гум-гуклук станцияда сиз еке гоюп билмен.

— Ек, доган жан, ол айданың болмаз.

— Нәме болман? Пикир эт, эжеке, сен мени бәш саны кел токлыңа гөз гыздырандыр өйтме.

— Оны билйән, доган жан.

— Билсең, нәме? Барымыз бир болсак, яшамак аңсат дүшмезми?

— «Эл эли ювар, ики эл биригип-йүзи» диенлери, ол айдяның-а догрудыр.

— Эйсем нәме?

— Ай, шонда-да гитмәйин-ле, доган жан. Бу тайда хер задам болса, ак бар, гөк бар. Онсоңам өвранишен еримиз. Үстесине, сениңем чаган аз дәл. Бизем барып үс-түне дөкүлсек...

— Оны гайгы этме, әжеке.

— Ёк, доган жан, идәп геленнн үчин саг бол. Инди баша нәме гелсе чекмели болар. Мени еримден гозгама. Онсоңам, нәме, Энеш жанам кичи гыз дәл. Оңа-да генеш салып гөрөйин. Ол нәме диййәр? Ай, нәбилейин-дә, гөв-нәйсе ягшы вели...

— Геңеш салып гөрсен гөр, әжеке, мениң-ә яманлы-гым ёк.

— Энеш жан, ханы бәрик гел, гызым! — дийип, Аксол-тан гызыны чагырды. Энеш өз янындан: «Әжем чайы тиз гетир» диййәндир дийип чаклады-да:

— Хәзир, әже жан, ынха демледим, элтейин — дийип, гапдалы гүлли уллакан чәйнеги дайысының өңүнде гой-ды-да, гызлара махсус йыгралык билен әжесине букулыбрак отурды.

— Энеш жан, ханы бәрик бак, гызым! Дайың бизи шахере — өз янына әкитмәге гелипдир. Сен нәхили гөр-йәң? Гиделими? — дийип, әжеси сораглы назарыны дикди.

Энеш әжесиниң өзүне геңешенине бирхили болды. Утанды, бирбада нәме дийжегини билмән яйданды. Ги-дели дийсеммикәм я-да гитмәли дийсеммикәм диен пи-кири хыялында терезә салып, өз янындан чекип гөрди. Бир сапар терезиниң «гидели» диен тарапы, бир сапарам «гитмәли» диен тарапы агыр гелйәрди. Энеш гапма-гар-шылыклы пикирлерден баш чыкарып билмән:

— Ай, нәбилейин, әже — дийди.

— Ёк. гызым, нәбилейин дийме. Дайыңа догружа жо-гап бер, аласармык этме.

— Хава, егенжигим, әжекәм догры айдяр. Гүррүни аласармык этмәлиң. Гитсеңиз-ә, гөзүм үстүнде орнуңыз бар. Ач еримде ач боларсыңыз, док еримде док болар-сыңыз.

— Ынха, гызым, дайың диенлерини өз гулагың билен эшитдиң гөрек?

— Егенжик, окувың-а гайгы этмегин. Әжеке, сенем ишлежек болсаң, иш тапарыс.

— Ханы онда, гызым, нәме гидерисми?

— Өзүң нәхили пикирде, әже?

— Маңа геңешсең-ә, гызым, шу отуран еримиз яман дөлмикә диййән.

— Әже, маңа-да шейле. Дәдем гелйәнчә отураялы.

— Ынха, доган жан, егенжигиң сөзүни эшитдиң ге-рек?

— Хава, әжеке, эшитдим. Йөне ялңышян болайма, әжеке?

— Онсоңам, доган жан, ол ерде якар ялы одун-чөпем улы дердесердир. Бу тайда нәтсеңем, шол-а онат, доган жан, идәп гелениң үчин таңры ялкасын, дердим эгсилен ялы болды.

Аксолтан доганы билен хошлашанда, гүн яны энеги-ни ере берипди. Гүнбатарда гызаран ал-элван шапак солгун гөрүнйәрди. Меневше реңклери гоаялышып, ча-лымтыл, гарамтыл өвшүн атырды.

Иңрик гаралдыгыча, чигрек дүшүп башлады. Агшам шемалы эндамыңы жүмшүлдедйәрди. Дыкыз булутла-рын арасындакы Аям аграс, гөвүнсиз йүзүп, хемишелер гижәни гүндизе өвүрйән шөхлесини өчүгси сачарды.

Аксолтан башына ири сечекли яглыгы атып, аягына-да галошыны гейди.

— Игдир жан, сенем гатыгыңы ичип бол-да, ят, гу-зым! Ынха дүшегиңем язып гоаяндырын — дийип, гап бө-

вүрде дашы гөк сырчалы уллакан жамың ичинде басырылан, яңы йүзи гаймакламага етишип, хениз уямадык гатыкдан ичип отуран сарыжа гулпаклы огулжыгына йүзленди. Огланжык дүшбүжө гөзлерини гырпылдады:

— Бойя, эже, бойя. Өзүң гүн яшанда ойнама, ериң гөбеги чөзүлйэ диймедиңми нәме? Гүн яшды, мен-э ойнамага гитжек дәл — дийип, дашардан эшидилйән гыкылыга гулагыны үшертди. Онун чага хыялы ойнамага мейил этсе-де, эжесиниң янында өзүни акыллы гөркезжек болмактыгы үстүн чыкды.

— Берекелла, мениң дүшбүжәм, берекелла! Ят, оглум, ят! Гиже ойнамага гитмегин, ериң гөбеги чөзүлйән-дир.

Эне онлук чыраның ышыгына китап окап отуран гызына гарап:

— Гызым, жигиңе гөз-гулак болавери. Мен хай диймән Аманмәммет аганың янына барып гелейин — дийди.

Хәзир кәярим итлериң үйрмеси, бузавбашларың тәсин жүррүлдемеси болаймаса, чолажа оба үмсүм ятырды. Демир ёлуң гайрасында, илерсинде сейрегрәк отуран жайларың пейжиресинден гөрүнийән ягты ятар вагтың хениз ирдигини аңладярды.

Аксолтан аяк чекип, назарыны төверегине айлады.

Гөрәймәге бар зат өңки-өңкүлик. Шол чолажа станция, чолажа перрон. Йөне соңкы гүнлерде бу асуда перрон гайлы хованы ядыңа салярды. Онда бир гөрсен-э, хованың йүзи гамашып, гырымсыжа агачлары буржы баглап дурандыр, бир гөрсенем, гөкдәки булут сырылып, гүи өзүниң йити шөхлесини эчилип дурандыр. Хер задам болса, гар сепеләп дуран гыш билен ал-элван гүл хөдүрләп дуран бахарың гайталанып дурмагы говы зат. Онсузам гам-гуссадан долы йүреклер бир гезек тукатланса, бир гезек шатланяр. Йөне соңкы махаллар гышың совук хем мәхирсиз назары адамлардан шол шатлык гетирйән бахары барха дашлашдырды. Шувлап дуран гыш ше-

малынын арасы билен йүрек әлендирижи зарын оваз эшидилйәрди.

Шувлаян шемал тапба ятды. Оваз кесилди. Перронның велин шол өңки чолалыгы. Бу чолалык Аксолтаның йүрегини гысдырдымы я-да гижәниң ичинде бейдип дурманы улып билмедими-нәмеми, гараз, әдимини чатландырып, демир ёлуң гайрасындакы жайларың бириниң гапысыны ачды.

— Гич ягшы, Аманмәммет ага!

Яссыгы тирсекләп гышарып ятан яшулы гобсунды.

— О-хов, гелен ягшы, гел, Аксолтан еген! — дийип, чокгажа сакгаллы яшулы өчүндәки бошан табагыны сүйшүрди-де:

— Аксолтан еген, гайын энеңем-э сөймән экен. Нахарың-а соңуначгалдың — дийип, гысгажа муртуны сыпалады.

— Вах, гайын энемиз сөййән болса, ир өлермиди, Аманмәммет ага?—диенде, яшулының аялы:

— Гойсана, гыз, о гүррүңлери, ёкарык гечсене, мен хәзир чай гояйын — дийди.

— Ёк, азара галма, гыз. Мен кән отуржак дәл. Мен шол иши бир белли-башлы биләейин дийип гелдим.

— Муңнам шәхерден гелип отурышы, яңыжа-да шоны гүррүң эдил отырдык.

— Онун ялы ишлиже гелен болсаң, Аксолтан еген, ховлукма. Бар, кемпир, чай отурт — дийип, яшулы шәхерде начальниги билен эдеп гүррүңлерини хақыдасына гетирди. Харман совуран ялы саманыны бир яна, дәненин бир яна сайлады. Бир машгаланың ыкбалы, гелжекки яшайыш хакда эдилен чынлакай гүррүңлере әйсем, яшулы йөнекей бир зат хөкмүнде гарап билжекми? Яшулыны бу гүн шәхере гитмәге межбур эденем шол затды.

— Хава, Аксолтан еген, ишлер-э оңуна чөзүлди. Шәхердәки нечеллик билен гелләшдим. Нәме, хемме киши ягдая дүшүнйә. Гаршы болжак болубам дурмады, гай-

там бегенди. Шунуң ялы агыр гүнлерде адамсының ерин тутян аяла берекелла диймели дийди.

— Таңры ялкасын, Аманмәммет ага. Бизи сыланы ху-дай сыласын.

IV

Аксолтан отуз бәш яшың ичинде биринжи гезек ише гитжек дийип еринден турупды. Ол өзүни гин тутмага чалышса-да, йүрек гүрсүлдиси артырды. «Ах, бары өзүм-ден болды. Әлленәме доганжыгымың диенини эден болсам, бейле азара галмаздым. Энеш жан билен докма докардык, бир мыдар боларды. Инди нәтжек, өкүнениң хайры ёк. Маңлая языланыны гөрүберерис-дә» дийип ичини геплетди-де, обаның гүндогар четинде демир ёлуң гырасындакы гызыл керпичден салнан жая тарап уграды.

Бу бирмахаллар бина әдилен, өзем көне бичимде салнан жайды. Өңлер бу жай демир ёлы гораянларың я-да оба адамларының айтмагына гөрә, ёл сырянларың жайы болунды. Инди ол бирнәче йыл бәри станцияның начальнигиңиң жайы. Оба адамлары оңа кәте «Аманмәммет аганың жайжагазам» диердилер. Себәби яшулыны өйүңде тапмадыклар хемише шу жайдан тапардылар. Хатда кәте онуң хәснетине белет адамлар яшулы гөрәк болса, өйүңе бармаң, гөни яңкы жая гайдыберердилер. Ол хе-низ сакгал-мурты сырылмадык йигдекчелигинден башлап, гаррылыга етйәнчә, шол жайың гапысындан гүнде телим гезек гирип чыкды. Ол хәзирем Далабай газак билең шол жайың гапысында гүрлөшип дуршуна, Аксолта-ның гелерине гарашарды.

Яшулының аягында гара әдик, эгинде хем ялдырап дуран мис иликли гара пенжеги барды. Ол жокрама ысы болсун, аязлы гыш болсун, шол ики задыны асыл чыкармазды. Онсоңам, гара пенжек яшулыны бирнеме салдамлы хем-де мердемси гөркезерди. Ол Далабая га-рап:

— Хава, Далабай, адама хоссар агыр гүнде гөрәк. Се-ниң шат гүнүң, жүбиң пуллы гүни достуң-да көп, дога-ның-да. Башыңа бир иш дүшдүми, доганам шонда гөрәк, гарындашам. Түвелеме, Аксолтан егениң доганыны мерт гөрдүм. Бир эли ёк, өзлерем чүл-чага. Шонда-да доганы-ны янына гөчүрип әкитжек болды. Егсам бу махаллар хер кимин өз машгаласы өзүңе йүк — дийди.

— Айданларың раст, Аманмәммет ага. Хачан-да адам бир дашжагаз ялы ташланып гойберилсе, шонда яман-дийип, Далабай чокгажа сакгалыны сыпалады.

Аксолтан гелип салам берди.

— Гургунчылыкмы, Аксолтан еген? — дийип, Аман-мәммет ага көне эндигине гөрә эсли вагтдан соң жогап берди. — Аксолтан еген, дүйнки айдышым ялы, шу гүн ише башлаяң, үч-дөрт гүн Далабайың янында ишлемелі боларсын. Өзем, ынха, станция голайжак стрелкада. Хә-ли-шинди өзүмем гелип дурарын.

Олар тиркешип, стрелканың голайындакы кичижик жая гелептеринде, телефон жыңгырдады. Далабай те-лефон трубкасыны гулагына тутанда, Аманмәммет ага-ның гырылжык сеси эшидилди. Далабай кичижик гөзле-рини гырпылдады:

— Йе... йе... Жахсы, жахсы... Бекавой путгамы? Жах-сы, жахсы — дийип, трубкуны еринде гойды-да, дашарык чыкды. Аксолтан хем онуң ызы билең чыкды. Аксолтан үмсүм дуршуна «Бу затлары дәдеси барка, дүйнәң гин-лигинде өвренип гойсам болмаярмы?» дийип ичини геп-летди.

Дашындан гөрәймәге, бу ерде өвренир ялы уллакан бир зат ёк ялыды. Хемме зат йөнекейди. Эмма стрелканы ачаныңда, бир кичижик ялнышлык гойбердигиң, яшайыш билең өлүм гарпышжакды.

Аксолтан ишсиз отурмагы өзүңе улып билмәнсоң, элине көне эсги алып, стрелканың араларыны сүпүриш-дирип башлады. Йылманак саплы кепже билең мазут

ёкундыларыны газашдыран болуп, ише гүйменди. Гам-гуссасы аз-кем ядындан чыкышды.

Стрелканың голайында ишчилер полат ёлуң ашагын-дакы агыр шалманлары чалышярдылар. Дашы ялдырап дуран гара шалманлар хер ерде, хер ерде чашышып ятырды. Ишчилериң кәси элиндәки пили билен рельсин ашагындакы чаглы айырса, кәси уллакан ломуң йити ужуны ере дирәп, шалманы рельсиң ашагына итерйәрди. Кәси болса узын саплы екедабаны башындан айлап, ашак индерйәрди. Хер ким өз иши билен гүмрады. Ол ишләп дуранларың арасында хениз били бекешмедик кәбир етгинжеклер бар дийәймесең, көпүси аял машгалады.

Аксолтан гарадер болуп ишлейән адамлара середип дуршуна, стрелканың арасыны арасаламагыны ушудыды. Онуң бар ой-пикири шол ишчилериң арасындакы бир огланди сакланды. Орта бойлы, эти-ганы өзүне етик яш оглан пил билен рельсиң ашагындакы тәзе шалманың ики тарапына ёлуң гырасында үйшүп ятан чагылдан гуйярды. Онуң гапдалында дуран аял болса дөкүлеп чагыллары текизлейәрди.

Оглан шалманың арасына чалт-чалтдан бәш-он пил чагыл дөкди-де, чүри келлесиндәки реңки солгун тахясы-ны дүзетди. Эгиндәки көйнегиниң еңи билен маңлайындакы чылгым-чылгым дер дамжаларыны сүпүришдирип, гезекме-гезегине эллериниң гошарыны овкалашдырды, ене-де пилине япышды.

Аксолтан жонтук сүбсе билен стрелканың даш-төверегини сүпүрип йөршүне «Хей, шейле чаганы ишлетмәге дөзер ялымы? Ах, өзем болубилсе, Энешиң яшытлашыдыр» дийип, башыны яйкады-да, гыңажының човы билен маңлайыны сүпүрди. Ол ене-де көп затлары хақыдасына гетирсе гетирерди, йөне етип гелйән отлының зогы онуң пикирини бозды. Ол элиндәки сүбсе билен небитли эсгини жайжагазың ичинде гоюп, даш чыкды.

Отлы ери сарсдырып, етип гелйәрди. Далабай дүйрүл-

ги сарыжа яглыгы элинде тутуп, стрелканың голайжагына барды. Яглыклы элини өңе узатды. Энегини зордан япып дуран чоғдамжа сейрек сакгалыны сыпалашдырды. Аксолтан жайжагазың агзында дим-дик дуршуна, гөк вагонларың ичиндәки бирмеңзеш эшик гейнен солдатлара, узын платформаларың үстүндәки улы-улы автомашынлара, яраглара бакярды. Усти галың мата билен мәкәм басырылан ярагларың янында эңни бәшатарлы солдатлар дурдулар. Оларың йүзи дуры, рухы белентди. Аксолтан деңинден ызлы-ызына гечип барян солдатлара гарап дуршуна «Ким билйәр, какасы бир ерлерде шейдип баряндыр. Юрт улы, мәреке көп» дийип, ичини гепледип дурка, «Дайза, гайрат эт! Биз еңерис, хөкман еңерис» днен сесе тисгинип гитди. «Хей, тоба, буларың ичинде түркменем бар экен-ов» дийип, гөзүни гинден ачып, деңинден гечип гиден вагонлара гарады. Ол нәмәң-нәмеди-нини сайгармаса-да, өңки вагонларың бириниң агзындан бойнуны узадып дуран солдаты гөрүп галды.

Отлы биреййәм гечсе-де, «Дайза, гайрат эт! Биз еңерис, хөкман еңерис» днен шол солдатың сеси Аксолтаның гулагындан гитмеди.

Эжеси өйүне геленде, Энеш китапларыны голтуклап, гапыда дурды. Жигиси болса бейле янында ойнап отырды.

— Эже, гелдинми? Мен окувымдан гижә галдым — дийип, китапларыны йыгнашдырмак билен болды.

— Билйән, гызым, билйән. Шонуң үчин Далабайдан сорап, азражык өңем гайтдым. Бар, гызым, окувыңа гиндбер, окувыңдан галма — дийип, көрпесини гужагына алды.

V

Мекдебин даш-төвереге гум-гуклукды. Энеш бәрден ылгап днен ялы гитсе-де, мекдебе голайлашдыгыча, эдинини говшатды. Йүрегиниң гүрсүлдиси артды. «Гөни

класа барсаммыкам я-да аракесме болянча гарашайсам-мыкам? Мугаллыма нәме диеркә?» диен пикирлер гызы ховсала саярды. Ол бирбада класа гирмәге-де, аракесме болянча гарашмага-да батырлык эдип билмән, ики арада яйданжырап дурды. Болуп дуршундан өзи утанды. Ол элиндәки китапдыр депдерлерини голтугына мэкәм гысып, окаян класының гапысына барып диңширгенди. Кәярим бир мугаллыманың «Яздыңызмы?» диен сеси геләймесе, класда оуучы ёк ялыды.

Энеш аңырдан батырлык эдип гелсе-де, бирбада гапыны ачаймага йүрек эдип билмеди. Сакланды. Бири чыкаймазмыка дийип умыт этди. Эмма класың ичи үмсүмликди. Ол ахырын йүрегине даш баглап, гапыны-усуллык билен ачды-да:

— Гирмек болярмы, ёлдаш мугаллым?— дийип, йүзүни саллап ишике дурды. Хеммәннң назары гапа дикилди.

— Гирибер. Йөне нәме бейле гижә галдың?

— Багышлаң, ёлдаш мугаллым, әжем ише гитди. Жигиме середер ялы адам ёк.

— Боляр, бар, еринде отур. Йөне индикиде галмажак бол.

— Боляр, ёлдаш мугаллым.

Энеш ерине гечип отурса-да, бу тукатлык оны улы инкисе гойды. Хатда янында отурияң келлеси сүйрүже гарогол огланам партаны дырмап үмсүм отырды. «Нәме, булар мениң айданыма ынанмадылармыка? Ёгсам нәме, хут дилләшен ялы, барысы геплемән отыр. Мен хич хачан ялан сөзләмок ахырын». Догры, мугаллыма-да онуң ялан сөзлемейәндигини билйәрди. Ол акыллы хем-де дүшби гыз. Сапакларындан говы етишйәр. Класың ин тертипли окувчыларының бири. Устесине-де мугаллыманың хениз бир окувча-да кәйән ери ёк. Онуң өзем хениз яш. Балкылдап дуран овадан гөзлерине үнс билен серединде, хениз чагалык хөвесженлигиниң-де гитмәндигини дуймак болярды. Ол окувча гахарланмагы, гашлары-

ны чытмагы билмейәрди. Йөне нәмедир бир аңырсына етип болмажак задың аладасыны эдйән ялы, мыдама пикирли гөрүнйәрди.

Бикәниң шәхердәки онйыллык мекдеби гутарып, бу чолажа станция геленине хениз көп вагт гечмәнди.

Онсоңам ол гелмән, нирә гитсин дийсене, чагалыгы шу ерде гечди ахырын. Сәхраның хоштап ховасы, мылайым шемалы чага вагтында онуң гулпагыны көп ойнады. Йөне Бике эдил шу махал бу тая гелмесе-де гелмезди. Оны бир улы гүйч башга ерлере итерйәрди. Шол махаллар башга ере итерйән гүйч билен чакнышып биләйжек зат ёк ялыды. Асыл ол гүйжүн өңүне башга бир гүйч бөвет болар дийип, ятса-турса хакыдасына-да геленокды. Эмма... ол сүйжи арзулар гызы ылмың чаркандаклы, эмма мукаддес белентликлерине тарап алып гитмәге вепадар хемра болжакды. Эртирки догжак гүнүң ал-элван шапагына чалымдаш бу арзулар гызы Ашгабада—Лукманың агтыкларының беземен көңгүне алып гайдыпдыр. Ол хыялында мыдама шол ерде боларды. Эгни ак халатлы, голтугы китаплыды. Бир гөрсенем, ол өзүни кеселханада дуярды...

Ынха, бу яш мугаллыманың арзувы шейледи. Ол арзулар өзүниң выжданы ялы пәкди. Калбы ялы арассады, жошгунлыды. Гөзяшы ялы дуп-дуруды. Ынсан мертебеси ялы белентди.

Хава, уруш, дуйдансыз турән уруш мүнләп йүрекleri паралайшы ялы, Бикәниң калбындакы хош арзулары хем сүйр гүнортаның гачып баряң салгымына дөндерди.

...Мугаллыма гөз астындан Энеше гарады. Ол хич киме назар салман, ашак середип отырды. Өңүнде не китап бар, не-де депдер. Хәзир ол өзүни мугаллыманың, дөңдушларынын өңүнде мүйнли хасап эдйәрди. Бу ягдайы мугаллыма-да анды. Мугаллыма Энешниң гапдалына гелди-де:

— Ханы инди арасса язув депдерини чыкар — дийип гүлүмсиреди.

Мугалтыма гахарлананок дийип, Энешиң йүзи ачылды. Ол хайдан-хай депдерини чыкарып, өңүнде гойды.

— Ашырова, сениң хабарың ёкдур. Ыйха, фронтдакы мугаллымыңызга иберен хатыңызга жогап гелди.

— Ханы? — дийип, Энеш гобсунды.

— Бу мугаллымыңызга ёлдашларының иберен хаты. Олар сизиң хатыңызга жогап языпдырлар — дийип, Бике окамага башлады. «Гадырлы окувчылар! Сизиң мугаллымыңыз—бизиң сөвешжең ёлдашымыз Аман Рахманов Москваның этегинде болан сөвешде улы гахрыманчылык гөркезди. Герчек түркмен йигиди душманың онларча солдатаның жаныны жәхеннеме иберди. Хут шонуң үчин оңа Совет Союзының Гахрыманы диен белент ат да кылды.

Гадырлы окувчылар! Оңат оқаң, ватаны сөйүң! Еңиш бизиң тарапымыздадыр. Аман Рахмановың сөвешжең ёлдашлары: Савченко, Алексеев, Кувандык ве башгалар».

Класың ховасы үйтгеди, оглан-гызларың йүзлеринден шатлыгың булагы акып дурды. Олар үчин хәзир дүйеде гахрыман болан мугаллымыңдан гүйчли адам ёк ялыды. Бике клас тагтасының өңүне барып, ири харплар билеп «Мениң мугаллымым Совет Союзының Гахрыманы» дийип язды.

— Ханы, окувчылар, өй ишинизи белләң! Шу темадан дүзме язың!

Бирден гелен бу хош хабар обада бегенч дуйгусыны дөрөтди. Өңлер эгни уллакан сумкалы йигдекче почтальоның өңүнден чыкмага йүрек эдип билмейән адамларың гөвнүңе болмаса, шол сумкадакы үч бурчлы хатларың хеммесиниң ичинде хош хабар бар ялыды.

VI

Ай айланып, йыл гечди. Гүйз дүшүп, багларың япрагы саралды. Гумуң игли сазагы ялы йыгрылышып отуран даратжыклар гүйз шемалына гагшайарды. Данданың чигрегинде үзүлен япраклар ере дүшек болуп ятырды.

Ховапың йүзи бир ачыларды, бир гамашярды. Булутлар хүмер баглап, дагың белент гершини гыялап гелйәрди. Аксолтан иш билен өвсенишипди. Бирмахалкы сырлы стрелкалар инди йөнекей зат ялы гөрүйәрди. Онуң өңки долмач гөвреси аз-кем гысылып, херекетлери чалтланан ялыды. Иш эденде-де, йөрәнде-де, хемишекилери ялы оймулдаман, гамак ялы еңил гопярды. Йөне хова булашдыгы, жебегеси дарыгып, чыглы хованың беденинде яшлыкда галан гурагырысыны ярамазлашдырядыгыны дуйярды. Чыглы хова эндамыны сөкйәрди. Еке хова дәл, эйсем мейдан хем чыгды. Онуң аягындакы галошың бурпы өл-мыжжыкды.

Аксолтан пикир эдип баршына, хованың гамашыклығындан ховатырланып, ичини гепледйәрди. «Хованың бу ачылман дуршуна серетсене. Хей, гүйзүң ортасында-да шейле совук болармы? Хенизе ченли гөрүп-эшиден дәлдирис» дийип баршына иш ерине етенини дуйман галды.

Хова кем-кемден хас бетер совап, ондан гарың ысы гелйәрди. Отлының кәнлигинденми я-да гурагырының ызасынданмы, гараз, Аксолтан кирпичли гөзүни чалман, даңыны атырды. Гең галмалы: ол бир гижәниң ичинде хут тапалмаз ялы өзгерди дурубәрди. Эртеси оны өйүне голтуклап диен ялы гетирдилер.

Энеш хениз мекдебе гитмәнди. Ол әжесини голтуклап гелйәнлерини гөрөнде, элиндәки китапдыр депдерлерини ере гачырды-да: — Әже жан, нәме болды, әже жан! — дийип, аяк алдыгына ылгады. Барып әжесини гужаклады.

— Хич зат боланок, гызым! Горкма! — дийип, әжеси гызының келлесини сыпалады.

Аксолтаны гапыдан соварак ерде, ашагына көне ёрганың бирини язып, пежиң голайында ятырдылар.

Үчүнжи гүн дийленде, ягдайы агырлашды. Гызгыны артып башлады.

— Гызым, бир яглыжа чорба ичәйсем — дийип, башу-жунда отуран Энесе найынжар серетди.

— Хэзир, эже жан! Эне товугымызы өлдүрөөрин. Хэзиржек, ким өлдүрүп береркө? — дийип, дашарык чыкды. Гапыныч таяк етим илерсинде дөкүлөп күлү дөрүп йөрөн товугуң хич затдан хабары ёкды. Энеш ювашлык билен товугуң янына барып, өзүни онуң үстүнө оклады. Абанып гелйән ховпы сызан товук ганатларыны язып пасырдаңда, элинден сыпды. Сачы, үсти-башы күлө булашан гыз силкинжирәп, үст-башларыны какышдырып, эп-эсли араны товугуң ызындан ылгады. Эне товук болса лоцкулдап, обаның ортасындакы ачык мейдана, язкы отуң саралан галындыларыны чокжалап йөрөн товукларуң арасына барып гошулып, узун чүңки билен ери дөрүп уграды. Инди товугы тутуп билмежегине гөзи етен Энеш бир зат ядына дүшен ялы төверегине ялтаклады. Эмма гөзүнө хич зат илмеди. Дуруп ызына гаңрылды. Товуклар болса шол өңкүси ялы, ери дөрүшип йөрдүлөр. Ол тахясыны элине алды-да, товуклара дәне сепжек ялы:

— Түй-түй-түй—дийип, товуклары өз янына чагырды. Бу таныш сесе өвренишен товукларуң бир топары ылгашып, онуң янына гелдилер. Эмма тахясы бошды. Хасанаклашып гелен товуклар үйтгөшик зада гөзлери илмәнсоң, чар тарапа пытрашдылар. Бу ягдая Энешинң өзи бирхили болды. Ол товуклары алдандыгына өкүнди.

Энеш нәме этжегини билмән, ызына гайтды. Йөне онуң багтына бәш яшлы жигиси габат геләйди. Жигисини гөрөңдө, гызың йүзи ачылды. Ол эллерини галгадып:

— Баллы, Баллы жан, бәрик гел! — дийип гыгырды.

Торсук ялы огланжык гыбырдыклап, уясының янына гелди.

— Баллы, бар баллыжыгым! Пыкганы тутуп бер — дийип, товуклара тарап элини узатды. Огланжык хич зат диймән, хер ерде, хер ерде дагашып йөрөн товуклара тарап гитди. Гең галмалы: товуклар огланжыкдан гачмадылар. Огланжык болса ховлукман, эллерини булап, йыгыжа әдип баршына, өз товугыны гөзлейәрди. Онуң улы ала товугы шол четде еке өзи чокжалап йөрди. Бир-



ден огланжыгың гөзи өз товугына дүшди. Ол әдимжиклериңи гинелдип, голжагазларыны булайлап, гөни шоңа гитди. Өзүнө голайлашып гелйән аяк сесини эшиден товук ызына гараман гачмак билен болды, эмма:

— Пыкга-пыкга, пыкга — диен чага сесини эшиден бадына, күртдүрип дурды-да, өзүнө етип гелйән огланжыга тарап гайтды. Огланжык товугыны голтугына алды. Гарры товук огланжыгың гужагына зордан сыгярды.

— Энеш эжеке, Энеш эжеке, пыкга, пыкга? — дийип, Игдиржик товугуң бөврүнө элини дегирди. Ол ене чага садалыгы билен:

— Пыкга кок — дийип, эгинжиклерини йыгырды.

— Нәме, гызым, өлдүржек болуп дурмун? Хань, ал бәрик—дийип, Аманмәмет аганың ала товугы элинден

аланыны Энешиң өзем дуйман галды. Аманмәммет ага билиндәки узын ак саплы пычагыны гышындан чыкарып, кәсәң агзы ялы ери пычагың ужы билен дөрүшдирди. Пәки ялы кесгир пычагың деген еринден гызыл ган зог-дурылды.

Энеш жигисинин элинден тутуп өе гелди. Хут шол ма-хал Аманмәммет аганың аялы эли агач окаралы гапыдан гирди. Ол бугарып дуран унашы хассаның өңүнде гоюп:

— Ал, гыз, унаш-да мүн дердин дерманы болармы-шын. Белки, чыгжардар—дийип, хассаның аягужуны дү-зетди.

Адама пейда этжек болса, хер зат себәп болар экен. Унашдыр товук чорбасыны иченден соңра, Аксолтаның эндамы азрак чыгжарды. Даш ялы гатап дуран гөм-гөк дамарлары юмшады. Ол аягужунда дүйрленип ятан гоюп йүзи салнып тикилен ёрганы бойдан-башына бүре-нип, бирмейдан ятанда, эндам-жаны гарадер болды. Нә-че гүнләп маңлайы чыгжармадык хасса сув болуп дерле-ди. Хассаның тенинде ловлап дуран гызгынылык хем шол шаглап инен ажы дер билен чыкан ялы болды. Жаны рахатлык тапан хасса азрак ымызганды. Нәче гүн бәри иркилмедик гөзлериң авусы гачды.

Аксолтан ёрганының бир четини сернип, гөзүни ачан-да, башужунда йүзүни саллап үмсүп отуран Энеши гөр-ди. Ол гызына серетди. Энеш хорланыпдыр. Бирмахалкы хурма ялы янаклары чекилишипдир. Аксолтан дилини ярмаса-да, ашакы додагыны дишләп, башыны яйкады.

Аксолтан бирнеме бәри бакан ялы болса-да, даянып гидибермедиди. Бир яны дүшөкден галмады. Ол өз ерине Энеши ише салмаса, башга алач ёкды. Чагалары нәме билен эклежек? Хер ничикдир демир ёлда ишлейәнлериң чөрөк пайы бейлекилериңкә гараныңда көпрәк. Үстеси-не-де, гышына якар ялы одун берйәрлер. Бир өйде хәк-ман ишчи герекди. Ойланып отурмагың хажаты ёкды. Йөне эне бу барада гызы билен маслахатлашмагың асыл угруны тапанокды. Ол хер сапар айтжак-айтжак болан-

да, Энеш билен яшытдаш гызларың окаяндыгыны ядына салып, айтмакдан сакланярды. Эгер-де: «Гызым, инди мениң саглыгымыңам угры ёк. Сен окувыңы ташласаң нененси гөрийәң? Окувы дәден геленден соңра окарсын» дийәйсе, Энешиң гүлер йүзи солар дийип гайгы эдйәрди. Йөне Аксолтан бу гүн болмаса, эртир, эртир болмаса, башга бир гүн, гараз, бу меселәни өңде гоймалыды. Баш-га чыкалга ёк.

Аксолтан келлесини чалажа галдырды-да, гапа тарап бойнуны узатды:

— Гызым, гөвнүме болмаса, хүмүрди бар ялы. Ханы, дашарык бир чыкып гөр, дайың дагы гелен дәлдир-ә?

Энешиң еңиллик билен еринден туруп, гапыны ачаның-да шолды велиң, дайысы салам берип, гапыдан гирди. Ол тамың төрүнде дүшекли ятан доганыны гөренде бир-хили болды. Еринден гобсунжак болан Аксолтаның эгни-не элини етирди.

— Ятыбер, эжеке, ятыбер. Еринден гозганма. Мен асыл, Аманмәммет ага айтса-да, бейле дүшекде ятансын өйтмейәрдим. Бирхили эсли вагт бәри хабар-хатыр бол-мансоң, эртирем дынч гүни, гел, бир гөрүп гайдыберейин дийдим.

— Берекелла, доган жан, говы эдипсиң. Менем инди бәш-алты гүн болды, шол ятышым. Айңалыбам гидибе-ремок. Дүйн-өңңин бир ганыматлашдымам. Бу гүн ене-де пәсләп башладым.

Аксолтан хашлап демини зордан аланда, ики гердени галып-галып гидйәрди.

— Асыл, доган жан, шу гүн эртирден бәри чеп гөзүм чекип отырды. Бир зада бегенжекдим, чын болды.

Аксолтан сөзүне азрак дынгы берди-де, айбогдашыны гуруп, жайлы отуран доганының йүзүне чинерилип се-ретди.

— Ханы ёгса-да, доган жан, хуш гурсун, хуш галмаң-дыр. Шол энек бермән отурышым. Ханы өй-ичерилер саглыкмыдыр?

— Гургунчылыкдыр, эжеке.

— Шейле болаверсин. Вий, ёгса-да, гыз, ханы дайың ядап гелендир. Чай гойсана — дийип, янларында үмсүм отуран Энеше гөзүң гытагыны айлады. Энеш сесини чыкарман, еринден туруп, дашардакы шалманың овнугындан гужагыны долдуруп гелди-де, гапыдан гирен еринде, тамың бурчунда турбасы дим-дик чыккан пежи отлады. Яг сиңен одун овнугы от дегдиги бес, хут кагыз ялы ловап башлады. Юка пежиң ики тарапы көз ялы гызарды. Озал пеже якын отуран йигит онуң ыссыёына чыдап билмән гайра-гайра сүйшүберди.

— Гызым, одуны азрак салавери — дийип, Аксолтан үстүндәки ёрганы аягужуна тарап серпип гойберди. Чаклаң жайың ичи хай диймән гызды. Ярысы пежиң ичине чүмүп дуран түңче болса гүлеген адам ялы лақыр-лақыр эдип, кичижик агзындан ири дамжалары гүркйәрди. Гызып дуран пежиң үстүне сечеленйән гызгын сув дамжалары гуршуның эргини ялы, тогаланып, титрәп, пежиң үстүнде тегмил галдырарды. Ол дамжаларың бөкүшип дурушларыны гөренинде, яңы сувдан чыкарылып, шортан кепара ташланан овунжак балыклар ядыңа дүшйәрди.

Энеш улы, гүлли чөйнеге чай демләп, ики саны кәсе билен дайысының өңүнә сүйшүрди. Диңе чайы гөрөнде ядына дүшен ялы, дайысы эгнинден чыкарып гапдалына оклан пальтосының жүбүсінден бир дүвүнчөк алаы.

— Ёгса-да, эжеке, ине өйдәки иберди. Чай билен ичер ялы шекеркөкө — дийип, дүвүнчеге узатды. Аксолтан ол дүвүнчеге яссыгының ашагына салды-да, гызына гарап:

— Бар, гызым, житиңи тапып гел. Дайың шекеркөкө гетирипдир дийсең, чага, бай, бегенер-ә. Мешин дайың билен бир гүррүңжигим бар — дийип, элиндәки чайлы кәсәни маңлайына етирди. Гызгын чайдан гөтерилйән еңилжөк буг онуң маңлайыны, ики гашының арасыны чыгжартды. Аксолтан чайлы кәсәни маңлайына етер-етмез эдип бирмейдан сакландан соң, бир дамжа-да овуртла-

ман ерде гойды. «Эжекәм нәме диеркә?» дийип ичини хүмледип отуран Тәчгелди-де агзына етирен чайыны овуртламан сакланды. Онуң гөзи яссыгыны дикирәк гоюп, өзүнә үмзүк атан гөврәдәди.

Аксолтан доганының адыны көпленч «доган жан» дийип тутса-да, кәте бир зат геңешжөк боланда, «Тәчгелди жан» диерди. Бу сапар хем шейле этди.

— Тәчгелди жан, мен-ә Энеши ише салайсам диййән. Сен нененси гөрийәң? Ёгсам, юмрук ялы гызы ишледип йөрмөк маңа-да агыр дүшйәр. Шоңа менем разы дәл. Йөне нәтжөк, башга алач ёк — дийип, харай ислейән ялы, доганының йүзүнә серетди. Башга хер хили гүррүңе гарашса-да, Тәчгелди бейле зада гарашмаярды. Ол бирбада нәме дийжегини билмеди. Күти бармаклары билен чүри энегини овкалады, дулугыны гашады. Бирдәк дилине гелен шол болдумы-нәмеми:

— Эжеке, Энеш еген нәче яшыңда? — дийди.

— Вах, хениз он алтысам доланок, чага-ла.

— Эжеке, разы болсаңыз-а, говусы, мен сизи әкидейин.

— Ёк, доган жан, әкитме гүррүңини гоялы. Йөне, вах, Энеш жан оглан болаян болса говы боларды. Хер ничикдир гыз машгала оглан ялы боланок. Оглан бир ере гитсе-де, гыз ялы алада эдилип дурланок. Өзүмиңем шу ятышым, хей, бир говы болуп гидиберемок. Оңшугам герек. Өйде бири ишлемесе, болар ялы дәл.

Эжесиниң соңкы сөзлерини эшиден Энеш бирбада өе гирмән, гапыда күртдүрип дурды. Эмма эжесиниң дүшекде ятандыгыны ятланында, өзүни аркайын алып бармага чалышды. Хич зат эшитмедик ялы өе гирип:

— Эже, жигим хәзир гелйәр. Инди окувыма гидибереийн? — дийип, тайынлап гоян китап-депдерлерини элине алды.

— Дур, гызым! Сенем әртирден бәри оңлы зат иен дәлсиң. Ал, дайың гетирипдир — дийип, көкеден Энеше узатды.

— Гызым, вагон ләпгә гелсә гелеверн. Шу гүн гелмели гүнүдир. Чөрөк қарточканы, хол, улы ёрганың арасында гоҗаппырын — дийип, ишике йүзүни саллап дуран гызына йүзленди.

Энеш окувына гитди. Жайың ичине дымышма аралашды. Аксолтан келлесини галдырып, гызының бир зат аңаныны дуян ялы, тукаат назарыны гапа айлады. Дине гапыдан геле-гелмәне:

— Эже, көке! Эже, көке! — дийип, сожап гирен Игдиржик онуң үнсүни бөлди.

Аксолтаның сүнни говшады, доганына ягшыдан-ямандан хич зат диймән, хортан бармагы билен гөзүнің ашагындакы чыгы сүпүрди. Агырлык билен улудан демини алды. Яссыгының ашагындакы дүвүнчеге чөзүп, хенизем ичинин чекип дуран Игдиржиге дашы кагызлы сүйжүден берди. Огланжык бегенжинден ылгап дашарык гитди.

Аксолтаның доганындан гөвни хош болды.

VII

Орта бойлы, ак йүзли, инчемик гыз класа гиренде, окувчылар ерли-еринде отырдылар. Класың ичи үмсүмликди. Бике габакларыны галдырман, өңки хатарда отуран Энеше:

— Ашырова, галан бармы? — дийип, өчүндәки клас журналына назарыны айлады.

Еринден галан гыз төверегине гаранжаклап:

— Ек, мугаллым — дийди.

— Онда клас депдерлеринизи алың! — дийип, мугаллыма журнала бир затлар язышдырды. — Язың! — дийип, мугаллыма сөзүне азрак дыңгы берип, окувчылара серетди. Онуң гарайшы пикирлиди, гөрежи тукаатды.

Эдил шол вагт таяк атыны чапып барян огланжыгын:

— Жан, ләпгә гелйә, жан, ләпгә гелйә! — диен сеси отуранларың үнсүни бөлди.

— Станциядакы ишгәрлере чөрөк, сүйжи хем-де бейлеки иймитлери пайлаан вагон-дүкан бу ере хепдеде бир гезек гелерди. Алты гүн гечип, едиленжи гүн гелдиги бесдир, бар кишиниң гөзи онуң гелйән тарапындадыр. Адамлар станцияның төверегинден айрылмас. Хер ким вагон «ләпгә» тизрәк гелсин диен арзуздадыр. Хер ким шоңа гарашарды.

Бике мугаллыма окувчылара өй ишлерини табшырып болансоң, жаң урулды.

Бике окувчыларың бары гидендир дийип, гапа йүзленде, тукаат халда пикире батып, ере середип дуран Энеш гөрди. Гызың гарайшындан үйтгешик бир зады аңан мугаллыма элиндәки китабыны голтугына гысып:

— Нәме, Энеш, гүррүнің бармы? — дийип, тиркешип йөрөн жорасы ялы гүрлешди. Энеш әжесиниң максадыны гүррүң беренде, мугаллыма тукаатланды.

— Нәтжек, Энеш, менем ёкары окув жайында окамагы, врач болмагы арзув эдйәрдим. Эмма болмады. Уруш барыны пужа чыкарды. Догры, илки-илкилер аз гынанмадым. Инди дүшүндим, хәзир мениң ерим окув дәл-дә зәхмет. Мен сениң окувыны ташламагыңа йүрекден гынанярын. Йөне башга ягдай ёк. Нәхош энәни ишледип болмаз, сен ол москвалы комсомолың «Әгер бизиң энелеримиз-де фронта герек болса, биз станокларың башында оларың дерегини тутарыс» диен сөзлерини эшитдиң-ә. Уруш басым гутарар.

— Басым гутарармыка? — дийип, Энеш сораглы назарыны мугаллыма дикди.

— Хава, басым гутарар — дийип, Бике улудан демини алды. Бикәнің балкылдаян гөзлеринде умыт учгуны йылпылдаарды.

Онуң хениз чага хөвесжеңлиги гитмедик кешбинде садалыгын аламаты билдирип дурды. Онуң еңшә болан умыды Энеше голтгы берен ялы болды. Ол додакларыны чалажа гүлдүрип, ере серетди. Онуң утаняндыгыны аңан мугаллыма:

— Уруш гутарансоң, билеже окаярыс. Ишлесен, оңат эдйән — дийди.

Бошлаң класың ичинде еке өзи галап Бикәни дүрли пикирлер гаплады. Ол ики яна гезмеләп йөршүне ойландырды. Азрак гезим эденден соң, еңдәки парталарың бирине барып отурды. Партаның гапагыны бир гезек ачып, бир гезек япып гөрди. Нәмедендир хәзир бу таныш парталар онуң гөзүне хас ыссы, хас мәхирли гөрүнйәрди. Ёгсам, Бике булары биринжи сапар гөренок ахырын. Ол чеп элини энегине дирәп отурышына сагәли билен партаның йүзүни сыпалаярды, ичини гепледйәрди. «Бу хем бир хили дөвүр. Ашырова стрелкачы болуп ишлежсек диййәр. Айдың эййәм, ишләп йөр. Гүнүң ярымыны ишләп, ярымыны окамак киме еңил? Ах, мен бу гүнем өе юмшы көп берәйдим-ов. Ненен етишерлер? Мең булардан нәме көп талап эдйән? Хай, соңкы меселәни бермели дәлдим. Йөне нәтжек? Програмадан галып баряң.

Бике мугаллыма шейле пикирлер билен дашарык чыканда, гараңкы гатлышып барялды.

Эртирки болан гүррүклери гызының эшидендигини аңан эне улы дерде галыпды. Ол Энешиң оқувдан гелмегине ховлугярды. Йөне бар зат хут терсине болды дуруберди.

Энеш геленде, эжесиниң йүки еңледи.

— Эже, мен эртирден башлап, сениң ерине ише гидйән. Мугаллым билен геплешдим. Разы болды. Мен огулдан кем ишлемен. Огул ерини тутарын, эже!

Аксолтан диңе шундан соң нәче гүн бәри гызына айдып билмән бидерек хорланып йөрөндигине өкүнди.

Ол эжизликденми я-да агыр гүнде хоссар чыканлыгынданми, хамсыгып, гызыны багрына басды. Энели-гыз мисли узак йылларың айрачылыгындан соң тәзеден душушан ялы, бири-бирине мэкәм гыслышып эсли салым дурдулар. Гызының келлесини сыпалап дуран энеси:

— Мениң гүнәми өт, Энеш жан! Мен «огул болса, келләң яссыга етен вагты дердиңе ярарды» дийип, йөне ай-

дайдым. Сени, асыл, огулдан кем гөрйән дәлдин — дийип, өңки айданларына өкүнйән ялы ювашжадан башыны яйкады.

Энеш эртесем, биригүнем ише гидип билмеди. Станцияның начальниги Аманмәммет ага юка йүрекли, мылайым адам болса-да, хениз паспорт яшына етмедик гызы ёлбашчыларындан ругсатсыз ише алаймага йүрек этмеди. Ол Энешлериң дурмуш-ягдайыны билсе-де, ругсат берйәнчәлер гарашмалы болды. Йөне ёлбашчыларам даш йүреклилик этмедилер. Гайтам, олар уршуң газаплы вагтында оглуң атасының ерине, гызың энесиниң ерине ишлемегини гутладылар.

Энешиң ише башланына бир хепде болупды. Гызың аялары гатады, йүзи гаралды. Ол инди аз гепләп, көп пикир эдйәрди. Йөне Энеше бу иш, бу стрелкалар көне таныш ялыды. Хава, ол шейледи. Стрелкалар Энеше өңден таныш.

Онуң хыялындан көп затлар гечйәрди. Чага яткешлиги алыслара алып гидйәрди.

Ине, онун атасы сүңклек Ашыр стрелканың араларыны арасалап йөр. Онуң бир элинде эсги, бир элинде жонтук сүбсе, өз иши билен гүмра. Ол өзүне тарап гелйән гызыны депесине гөтерип, эсли саклаяр. Соңра янагындан огшап, ере дүшүрйәр. Ашыр тә нахарыны ийип, чайыны ичип болянча, Энеш сүбсе билен стрелканың араларыны сүпүрен боляр. Шейле ягдай бир гүн дәл, ики гүн дәл, айлар, эңче йыллар гайталаныпды. Хатда кәте-кәте атасы она овнук-ушак ишлери хем ынанярды. Шу затларың хеммеси хакда Энеш инди ойланырды.

Ол телефон жыңчырдысыны эшиденде, эдйән ишини ташлап, демир ёлуң бәш-алты эдим голайында агарып отуран кичижик жая ылгады. Телефон трубкасыны гулагына етиренде, анырдан:

— Энеш жан, сенми, дөнейин? Түвелеме, гайрат эт, гызым. Дайзам оңат болуп гидйәми, дөнейин! — диен аялгесини эшитди.

— Хава, Халтәч дайза — дийип, Энеш утанян ялы, юваш айтды.

Ене-де аңырдан:

— Энеш жан, эшидйәнми, Энеш жан! Номери 2412 отлы 11—10-да гелип, 11—12-де гечип гитди.

— Эшидйән, дайза, номери 2412 отлыны кабул этмәге тайын.

— Боля онда, Энеш жан, гайрат эт, ишле, дөнейин!

Энеш телефон трубкасыны гоюп, дашарык чыканда, өзүне голайлап гелйән Айдыңы гөрди. Ол сары сачлы, гөк гөзли, бурны жайтарып дуран оглан стрелканың голайында рельсиң ашагындакы чүйрәп гиден шалманлары чалшырып йөрөн ишчилериң бириди. Олар яңы аракесмә чыкыпдылар. Ёлуң гайрасындакы шыр такырлыкда от якып, чай гайнадардылар.

Оларың арасында ики саны гарташан эркек адам билең Айдың бар дийәймесең, галанларының бары аял-гызларды. Олар топар-топар болшуп отырдылар. Гүлүшйәрдилер, бири-бирине дегишйәрдилер. Анха, ики саны бердашлы яш гелин чете чыкды. Оларың хич хайсы гепләнокды. Хер ким өз пикири билең гүмрады. Хер гелин солдат ярыны ятлаярды. Хер йүрекде сүйжи арзув ояңярды.

Аягы гара жалбарлы, эғни-де тирсеги сүзүлән гара жилтгели Айдың элиндәки габыны узадып:

— Энеш, чай гайнадар ялы сувумыз гугарды. Бир китир сув берсене — дийип, дашы гарагәз болуп гиден габыны узатды. Класдашлар тиркешип жая гирдилер. Энеш челекдәки сувдан чәйнеги долдуруп, Айдына берди. Ол чәйнеги ерде гоюп, гаршыдашына сораглы назарыны дикди.

— Энеш, хасабыңы ишлединми?

— Ёк. Вах, өй ишлерими ишләр ялы вагт болмаса нәтжек. Бай, отлуларам көп гатнаяр.

— Хер нәме-де болса, сениң ишиң еңил-ле, Энеш. Ине, бизиңки агыр. Бәш болуп, бир вагонетка зордан гүй-

жүмиз етйәр. Нәтжек, ишлемели боляр. Белки, дөвүр шейледир.

— Вах, өңки ялы вагт болсады, өй ишлерини дагы йүзүмиң угруна ишләрдим. Яны бир окажак болян вели, я телефон жыңңырдаяр, я оглы гелйәр. Гараз, бош вагтың ёк-да.

— Энеш, мекдеби гутаранында, сен ким болжак?

— Сен ким болжак?

— Ёк, илки сен айт.

— Ёк, сен айт!

— Мен-ә мугаллым боларын.

— Мен-ә машинист болжак. Отлы сүржек.

— Айдың, ай Айдың! Гелсене, баллы! — диен сес яшларың арзув-хыялларының арасыны бөлди.

Айдың сувлы чәйнеги ловлап янан одуң гырасында гоянда, Энеш гүндогардан шаглап гелйән отлыны гаршы алды.

VIII

Гышың илкинжи гары ызгарсыз топрагы юмшатды. Агарып ятан еңилжек гар өртүги юваш-ювашдан эрәп, ере синйәрди. Гүнүң ховры гачан шөхлесем кибирдәп дуран юкажык гарың ичинден кем-кемден гечйәрди. Гүйчли сырғын сырап, шатлама совук болмаса-да, мейданда говшаграк аяз барды.

Вагт өйледен агыпды. Агшам дүшдүгиче, ялазы мейданың шемалы гүйчленйәрди. Гарың хениз эремәге етишмедик галынрак дүшен ерлери кыбладан өвүсйән шемала чалажа тозап гидйәрди. Обаның гайра тарапындакы такырлыкда сырғын чаларак сыраса-да, отлы ёлуның гырасы асудалыкды. Хәли-шинди дазлап гечип дуран отлуларың гызгын демине чыдам этмедик еңилжек гар сув болуп, рельсиң ашагына дүшелен шалманлары өл-мыжжык эдиңди.

Янбаш ёлдан гелен отлы өнүнден ёлагчы отлусы гелйәңдиги себәлли, бу станцияда дурмалы болды. Узын от-

лы составының тутуш хеммеси диен ялы, үсти ачык вагонды. Оларың ичиндәки асмана атың топлар ниллерини гезешип дурдулар. Хер топуң янында эгни чалымтыл шинелли, келлеси металдан ясалан телпекли, эли яраглы солдат дурды. Отлының өңүндәки хем ызындакы үсти ачык ярым вагонлара әпет тигирли харбы машиналар йүкленгиди.

Энеш ёлагчы отлусыны гаршылап, станция тарап барярды. Онуң аягында ичи пагталы галың жалбар, эгнинде хем өзүне азрак узын болян гара гүпбүси барды. Ол йөрәп баршына, гөзлерини гырпман, өзүне нәтаныш адамлара, үйтгешик яраглара середйәрди. Шол яраглардан әтияч әдйән ялы үйшенйәрди. Усти басырылгы ярагларың янында аякларыны тырпылдадып, эгинлерини йыгрып дуран эсгерлери гөрөнде, гызың ядына какасы дүшди.

Ким билйәр, меннң дәдем жанымам бир ерлерде шейдип йөрөндир. Уруш диенлери нәхили айылганч зат экен? Вах, дәдем жаны гөресим гелйәр. Ене бир гезек гөрседим. Шу адамларың ичинде болса, вах, нәхили говы боларды, деррев янына барардым. Бойнуидан гужаклардым. Ызындан ылгап, әжеме, жигиме айдардым. «Адамлар, бушлук, бушлук! Дәдем гечип баряр» дийип, сесмин етдигинден гыгырардым. Обаның әхли адамлары босуп гелерди. Дәдем билен гөршердилер. Вах, шонда отлыны ене-де саклардык. Ах, нененси хезиллик боларды.

— Яш йигит! Хей, яш йигит, ханы дур! Хей, яш йигит, ханы дурсана!

Энеш ызына гарады. Гыза гөзи дүшенде, солдат бирхили болды.

— Багышла, доганжыгым! Мен, асыл, йигдекчесиң дийдим. Танаманым үчин багышла!

— Сен түркменми?

— Хава, доганжыгым, түркмен. Мениңем хут сениң билен яшыт гыз доганым бар.

Отлы зогуну чалды. Гатап дуран полат тигирлер

юваш-ювашдан айланып башлады. Солдат ховлукмачлык билен Энешин йүзүне гарады.

— Ай, гыз, сен Томмуклы обасыны билйәрмиң?

— Билйән.

— Агарың оглы дийсең танарлар. Шу хаты оба етиревери! — дийип, үч бурчлы кагызы Энесе узатды. Отлы болса бат алып башлапды. Солдат ылгап, үсти ачык ярым вагона мүнди. Ол аңкарып дуран Энесе тарап бойнуны узады:

— Гайрат эт, доганжыгым! Гайрат эт! Биз енерис. Сизиң ялы уяларымыз барка, бизи хич душман дыза чөкерип билмез. Биз хөкман енерис — дийип, эллерини галдырып гыгырарды.

Отлының гарасы йитди. Энешин болса шол дуршуды. Хачан-да өзүне гелеңде, солдатың берен хаты ядына дүшди.

Энеш станция барман, гоша рельсин арасы билен йүзүни саллап ызына гайтды. Хемише гиң гөрүнйән демир ёл бутгасы хәзир онуң гөвнүне дар ялыды. Ичи совукды. Ол гүпбүсини чыкарып, отургыжың үстүне ташлады. Үшән эллерини агзына етирип, гызгын деми билен йылатды. Онуң совукдан яңа гөм-гөк болан бармаклары чалажа чыгжарды.

Телефон жыңдырданда, ол гүндогардан отлының гелжекдигини эшиденде, какасы базардан зат гетирен чага ялы бегенди. Ненен бегенмесин дийсене? Энешин гөвнүне инди гечжек отлуларың әхлисиниң үсти солдатлы ялыды. Ёгсам, ол хайсы отлының нәхилидигини бәш бармагы ялы билйәр ахырын. Бар, эгер билмесе-де, станцияның начальнигинде отлуларың гатнавының белли ваггы бар. Шондан сорашаймалы. Кын зады ёк. Йөне какасыны күйсәп дуран йүреги сениң канунына боюн эгенок. Ол йүрегин хениз хич ерде язылмадык өз кануны бар. Нәче айлап какасының дидарыны гөрмек ислейән перзент не-нең оны күйсемесин?!

Йүзи гара яг тегмилли, ичи небитден долы улы демир

челеклер бири-бириниң ызындан етәйжек ялы, башларыны ырашып окдурылып барыардылар. Гарыш-сере йылман чак таяжыгың дашына дүйрүлги сары яглыгыны өңе узатып дурап Энеш инди демир челеклерге гараман, оларын басымрак гутармагына гарашарды. Онуң деңинден ох ялы атылып барып челеклер гөзе каклышмаса-да, гөвнүне бир ерден бутнамаян ялыдылар.

Ол ишден чыкып өйлерине гайданында, дашарда мазалы гаранкы дүшүпди. Гамашык ховада кәерде бир йылдыз өчүгси йылпылдаймаса, дүндерилең газан ялы асман гаранкыды. Хованың бу чыгжарып, бозулып дуршы «Агшам гүтлөп гар дүшәймесе ягшы» дийдирийәрди. Эййәм ниредендир бир ерлерден гагылдашып гелен гаргалар станцияның алкымындакы гоша тудуң чүр депесинде хекгеришип отырдылар. Гаргаларың башга бир топары болса обаның илери четиндәки япгыт байырлыкда ызгарлы топрагы дөрүшдирйәрдилер.

Энеш гапыларыны ачан махалы, чай демләп отураны гөрөңде:

— Елдаш мугаллым, сизми? — дийип, хайраң галды.

— Хава, мен, нәме? Гелмез дийдинми?

— Эк... йөне... — дийип йылгырды. Утанды. Гөз астындан өз үсти-башына серетди. Эркек кишиниң эгинбашы. Ол өзүниң шейле ягдайында бойдашларына, ылайта-да мугаллымасына гөрүнмесе говы гөрийәрди. Оны аңан мугаллыма:

— Гел, гөршели, утанма. Мен биреййәм гелдим. Дайзам билең гүмүр-ямыр эдишип отурышым — дийип элини узатды. Гыз йүзүни чаларак кесә совуп, йылгырып гөрүшди. Инди онун эллеринде өңки нәзиклик ёкды. Кәерлери габарчак, аялары санач ялы гас-гатыды. Мугаллыманың гөвнүне болмаса, Энешиң бойы өсен ялыды. Онуң өңки йыгралыгы айрылып, дурмушта бекешене чалым эдйәрди. Гөрүң, дурмуш нәхили? Өзбашдак зәхмет чекмек адамлара көп затлары өврердә экен. Энеш окувчысы болса-да, мугаллыма инди онун билең өңкүси ялы гөпле-

шеси геленокды. Араларының 5—6 йаш тапавудына гарамаздан, бу ики гыз көне бойдаш ялы ачык гүрлешйәрди.

Энеш солдатың хаты хакда гүррүң беренде, жайың ичине үмсүмлик аралашды. Хатда отуранлар деминем ялмаян ялыдылар. Үч адам. Хер хайсының өз гайгысы бар. Хер йүрек өзүне мәхрибан адамыны ятлаяр. Аксолтан билең Энешиң пикири болса бирди. Оларын икиси хем Ашырың бойлак сыратыны гөз өңүне гетирйәрдилер. Мугаллыма якында урша уградан екеже доганыны ятлаярды. Пежиң башында келлесине галың ири сечекли нарынч яглыгыны өртүнип, чай ичип отуран Аксолтан улудан демини алды:

— Адыны эшидйән, гызым, Томмуқлыда Агар ага диең бир яшулы болмалы. Эртир гиден болар. Я-да Аман-мәммет ага элтсең, өзи элинже говшурар — дийип, гызының берен хатыны яссыгының ашагында гойды. Ол ене-де нәмедир бир затлар дийжек боланда, мугаллыма ара дүшди:

— Ёгса-да, Энеш, мен сени бегендирмәге гелдим. Мугаллымлар болуп маслахатлашдык. Озал оңат окаянлыгыңы назарда тутуп, сени, Айдыңы йыллык экзамене гойбермеги макул билдик. Йөне бош вагтларың сындырман ока. Дүшүнмейән затларыңы гел, сораш. Утанма.

Бу сөзләр Энеше ганат бекледди. Ол бегенжинден тас аглапды. Хут шол махал гапыдан салам берип гирең Гарабай ага йылгырышып отуранларың гүлкүсини тапба кесди. Узын сүңклек яшулы эгиндәки сумкасыны ерде гойды-да, әвмезлик билең:

— Аксолтан, гөзүң айдың, Ашырдан хат гелди — дийип, ерде ятан сумкасына япышды. Энеш бөкүп еринден турды.

— Таңры ялкасын, Гарабай! Дүйнден бәри саг гөзүм чөкйәрди, бир зада бегенжекдим. Шу болмага чемели.

Гарабай ага еринден туранча, Энеш эййәм какасын-дан гелен хаты ачыпды.

— Ханы ока, гызым! Какаң нәме языпдыр?

Энеш какасының хатыны эййәм бирлай окап чыкды. Демни еңиллик билен алды, додаклары чалажа чызылды. Гызың дашкы кешбинден хатың манысыны аңан эжесин элиндәки игини батлы пырландырды.

— Ханы, гызым, ока! Дәдең нәме языпдыр!

— Эже, дәдем хатында ене-де шол сөзлери гайталапдыр.

— Хайсы сөзлери, гызым!

Энеш ховлукмач язылан хата ене-де бир гезек мәхрибанлык билен гарады. Энеш хатың ызындакы ири харплар билен язылан жүмләнни сесли окады.

— Оглум, Аксолтан, гайрат эдиң! Мерт болуң!

Жайың ичине үмсүмлик аралашды. Аксолтан гапдагындакы пишгеден бирини алып, «Мерт болуң!» днен сөзин ичинден гайталап, gözлерини сүзди.

— Дәдең раст айдыр, гызым! Мертлик бар ерде гереkdir. Бар, онда, Энеш жан, дәдене жогап яз. Вагтам гич болуп баряр. Менем шужагаз пишгелери эгирсем ятарын. Агшамам гич ятып, укымы онлы алып билмедим.

Энеш хич зат диймән, ички жая гирип, тәзеже депдериниң ичинден гоша кагызы йыртып, какасына хат язмага отурды. Эпәниң элиндәки ик болса барха батлы пырланярды, юмагы галңаярды.

IX

Ол кәте-кәте башыны галдырып, ачык гапыдан майдалап ягян ягша сын эдйәрди. Эртирден бәри синниң ягян ягыш ере синип дурды. Хованың гамашыклыгы, ягыш чиснәп дурмагы, үсти галың басырылмадык жайлар үчин ховатырлыды. Жайың үстүнден ягыш гечәймеги әхтималды. Хәзир Энеши шол галагоплы пикирлер өз эркине гоянокды. Эгер-де жайларындан дамжа дамайса, өңем хованың чыглыгындан зейренип ятан эжесиниң агырысы артмазмы? Онуң эндамының ызасы бетерлемезми?

Энеш асмана серетди. Хованың төври говы дәлди, гаралярды. Чыглы булутлар гат-гат кече ялы бири-бириниң үстүне мүндердилер. Хемешелер шол топбак булутлары ковалап, башга ерлере экидйән чыглы шемал хәзир ол булутлары гайдырып барян ялыды. Эмма этжек алажың ёкды. Тебигатың өз кануны бар. Ол ынсаның эркине баглы дәл. Хәзир Энешиң диени болян болса, илки билеп, бужагы чөзүлен булутлары коварды. Бейле зада баш гошмакдан ол хениз эжиз. Онуң дүшүнжеси ол затлара етенок. Тебигатың гизлин сырлары онуң үчин гизличилигинде галяр. Хәзир онуң сада дүшүнжесине гөрә, дүйәде тебигатдан гүйчли зат ёк ялыды.

Ол окап отуран китабыны япды. Еринден туруп, жайың ишигине барып сөөнди. Кесерилип дуршуна, gözлерини еңилжек булудың ичинде ховаланып отуран дагың чүр депесине дикди.

Дагың этегиндәки япгыт байырлык шу махал ажайып сыпата гирипди. Энешиң гөвни галкынды. Хыялында шол ерлерде ат чапды. Ол хәзир дыкыз булутлара, майдалаң ягша гараман, үсти-башы тә өл-мыжжык болянча, байырлыкда гезмегиң арзувындады. Хөвесжеңлиги онуң гөвнүни шол ерлерде товусдырярды.

Аз салымлыгам болса, Энешиң ядындан гайгы-гам чыкды. Шатлыгың толкунлары онуң бүтин беденини гурлап алды. Гызың сүнни еңледи. Онуң гөвнүне ягыш динип, булутлар гөчен ялы болды. Шол махал телефоның жыңңырдысы Энешиң сүйжи хыялларыны гүйз серчесиниң топлумы ялы чар тарапа пытратды. Энеш укудан оянап ялы тисгинип гитди. Göзлерини гырпылдадып, төверегине серетди. Хич кимиң ёклугына бегенип, ызына долананда, телефонның сесини эшитди. Аңырдан аял машгаланың сеси гелйәрди.

— Энеш жан, арма, гызым! Ишлер онатмы? Гайрат э, дөнейин! Отлы номери 2408, 13 сагат 10 минутта гелип, 13 сагат 12 минутта хем гечип гитди. Эшидйәнми, гызым, берекелла, гайрат эдевери, дөнейин!

Ол жайың дулунда «жык-жык» эдип дуран сагада сепетди. Онуң зынжыр багы хас ашак салланыпдыр. Сагадың дилине аграм салып, оны херекете гетирйән дашы ере дегейин-дегейин диййәрди.

— Энеш жан, онда гайрат эт, дөнейин! Дайзама салам айдавери, гызым!

Аял машгала телефон трубкасыны гойды. Энеш сагадың сызмага голайлан зынжырының ужундан ашак чекди. Зынжыра аграм саян даш ёкары галды. Сагадың болса дынувсыз шол овоз эдип дуршуды.

Илки-илкилер сагадың «жык-жыкы» онуң йүрегине дүшәйжек ялы хем болярды. Онуң «Бу жайың ичинде неңең отурып боларка? Сагадың жыкгылдысыны ёк эдип болмазмыка?» дийип ичини гепледен сапарлары аз болманды. Эмма алач ёкды. Сагат билен өвренишмелиди. Инди онуң сеси эшидилмесе йүреги гысарды. Асыл, сагат она хөвүр болды.

Энеш ики өрүм сачының бир тайыны чөшлөп, гайтадан өрүп отырка, гапыдан гелен Аманмәммет аганы дуймады.

— Арма, гызым, ишлер неңең? — дийип, яшулы говушгыңсыз айтды.

— Саг бол, Аманмәммет ага.

Энеш утанжыпдан чым-гызыл болды. Чыкгыңсыз ягдая дүшөп ялы, додагыны дишлөп, анры өврүлди. Говшагам болса, сачыны тиз-тиз өрди. Аманмәммет ага гызы утандырмажак болуп, ишикте сакланды.

— Гызым, мен гидйән.

Энеш сачының ужуну даңмагы унутды. Онуң говушгыңсыз өрүмлери пежжерип дурды.

— Нирә, Аманмәммет ага?

Гызың сеси сандырап гитди. Нүзи боз-яз болды. Аманмәммет ага өңки аграслыгы билен:

— Томмукла, гызым. Аракы хат гоюп гиден огланың какасындан бир хабар тутуп гайтжак. Бичәре монча болар.



— Аманмәммет ага, биз еңерисми? — дийип, Энеш бирден йүрежигиндәкенин айдып гойберди.

Яшулы гоюн гөзлерини гырпылдадып:

— Русьет Гитлере башартмаз, гызым. Онуң дүйби беркдир. Еке Гитлер дәл, Русьете гөз гыздыранлар кәнди. Мен Русьетин үстүңе үч гезек чозуланыны дагы билйән. Иңөне хич кимиң диши өтен дәлдир. Индем өтмез, гызым. Аркайын бол, биз еңерис — дийди.

Ол яшулының агзындан чыккан сөзлери гөржек болян ялы, йүзүңе дыкгат билен середйәрди.

Аманмәммет ага гиденде, Энеш бозулды. Хәзир она «Дүйәде ин йигренйән задың нәме?» дийселер, сакынман, «Уруш билен Гитлер» днерди.

...Өйлөндөн бәри гопян харасат хениз-де көшешмәнди. Совук шемал гар сырғыныны ондан-оңа гөчүрйәрди. Бу харасадың ичинде аяк астыны-да сайгармак кынды. Бу махал думлы-душда жанлы херекет ёк ялыды. Мал-гара-лар-да йылы жайларында ятырдылар. Дине обаның четиндәки киченрәк жайың гапысында эли сүбсели, йүзүни еле тутуп, гар басып гиден стрелканы арассалап йөрөн Энеш гөрүнйәрди. Ол стрелканы арассалап етишсе, гүйч-ли гар сырғыны гөмүп етишйәрди.

Гич өйлән хова хас-да совап башлады. Ялазы мейда-ның үстүнден көвсарлап урян сырғын азрак көшешен ялы этсе-де, стрелканың гатларыны буз өртүги гаплар горку-сы болды.

Энеш жайдакы гара небитли бедрәниң ичиндәки топ-бак эсгини алып, стрелканың арасына ташлады. Устүн-ден ики аягы билен басгылап, отлучөпүни чакды. Небит сиңен эсги бирбада ловлабам янды. Демриң арасындакы буз бөлеклериниң йүзем чалажа чыгжарды. Эмма бир гысым летдәниң гуры яндак ялы пызлап янаны гөрнүп галды. Энеш динә үшән эллериниң чоюнмага етишди.

Энеш стрелканы эйләк товлажак болды, бейләк товла-жак болды, тей, гүйч бермеди. Асыл, гахардан яңа аякла-ры билен депип чыкды. Эгер Аманмәммет ага гелмедик болса, отурып агламага тайынды.

— Хә, гызым, йүзүн яман гамашыпдыр-ла, я эййәм ишден асгынлажак боляңмы?

Энеш агламжырады.

— Нәме болды? Иш агырмы? Я-да гөвнүңе деген бол-думы? Я үшединми, гызым? Бу гүн хова-да гаты совук болды.

— Ёк, ишем говы, гөвнүме дегенем ёк, Йөне, Аман-мәммет ага, мени бу ишден бошадың.

— Бай, гызым, сен-ә «Яман ерде гай турар» диенлери-

ни этдин, асыл, саңа яны дәлми «Берекелла, «Ата кесби гыза-да халал» дийипдирлер, говы эдипсиң» диенимиз?

— Мен ишден чыкжак, башарамок. Стрелка агыр бол-яр, сүйшүрип билемок. Яңам тас отлы чакышыпды. До-нупдыр.

— Хә, бары дүшнүкли. Боляр онда, бар, өйүңизе гайт. Эртире ченли пикир эт. Халамасаң, чыкараймалы бор-да. Еринә нобатчы боларын — дийип, жая гирип гитди.

Энешин тукат гелмеги энесини ынжалыкдан гачырды.

— Энеш жан, саңа не жын урды бейле? Агладыңмы? Ким гөвнүңе дегди? Габакларың дагы чишип гидипдир — дийип, алланичигси болды.

— Ёк, агламок. Хич ким гөвнүме-де дегенок.

— Онда нәме йүзүң-гөзүң гөк далак? Я-да үшединми?

— Ёк, әже!

— Онуң ялы болса боля, гызым. Ховаң бу иргинсизли-гине тутуп дуршы билен үшәймесин дийип, гаражаным галмады. Онда бар, гызым, газанда нахарың бардыр. Өзүң йыладып ийәй.

Аксолтан сары агачдан ясалан дарагыны өнрәгине сүйшүрип, ики пенже йүңи дишлеринден гечирди. Йыл-манак ири дишлери ичинден парран гечен дыкыз йүңүн арасындан гатан кир дөкүлйәрди. Ол даракдан гечирип арассалан йүңүни йыгнашдырып дурка, Аманмәммедин аялы:

— Гич ягшы, гыз, ятманмыдың? — дийип, гапыдан гирди.

— Гелен ягшы, гелевери, Сапаргүл.

Сапаргүл дайза мазалы жайлашандан соңра, төрдә нахар ийип отуран гыза гөзи дүшди.

— Вий, Энеш жан, сенем бармыдың, дөнейин? Асыл, гөрмесем нәтжек.

— Хава, яны ишден гелип отурышым.

— Меңем, гыз, биразрак йүңүм бар, хей, эгрип зат өндүрип билемок. Қакасы пронта иберер ялы эллик, жорап өрүп берәйсең дийди. Ил угруна сенем тапаның-

дан бир зат берсең ягшы, гыз. Какасам айланып гелейин дийип, шол гидиши. Хей, ызына гара бермеди. Менем онсоң гүмүр-ямыр эдишейин дийип гайдыбердим.

Аманмәммет аганың ады тутуларда, Энеш элиндәки чемчәни ерде гойды. Утанжаңлык билен йүзүни ашак салып, Сапаргүл дайза тарап гулакларыны үшертди. Эжесиниң болса бу затлардан хабары ёкды.

Ол дарагыны бир тарапа сүйшүрүп, еринден турды:

— Гелен болсаң, говы эдинсиң. Онсоңам нәме, Сапаргүл, адамың башыны алып дуржак зат ёк. Ил угруна гымылданың говы.

Олар гижәниң бир вагтына ченли отурдылар. Энеш болса Аманмәммет ага дйенлерине өкүнүп, сүйжи ука гитди.

XI

Дөрт бурчлы букжа сыган хабар Гарабай аганың күкрегине сымады, ярып барялды. Оны йылдырым уран ялы болды. Дагың әпет бөлегн опурылып, үстүне гайдана дөңди. Ики гердеинден ашак басып агыр йүк барха үсти-үстүне мүндерленип, гожаны ере сокуп барялды.

Ол бир зады ядына салды. Бу өтен йыл болупды.

Гарабай аганың агтыгы гөзүниң яшыны саклап билмән, өйлерине гелди-де, ичи хатлы сумканы дула зычып гойберди. Онуң ичиндәки хатларың хер хайсы бир яна дүшди. Чаклаңжа жайың ичи йөне хат болуп ятырды. Агтыгы болса мөңнүрүп аглаарды.

Агтыгының бу ишлерини даш ишике сыңлап дуран бабасы режән гең дәлдигини анып, шейле дийипди.

— Ханы тур еринден! Агламаңы бес эт! Гой сесини, ёгса-да бу хатлары гөтермек саңа башартмаз. Сен хениз яш. Хатлар агыр. Эдил гуршун ялы. Ене-де өлүмиң йүзүне мениң ялы көпи гечип, азы галан гарры гөни середер.

Шонда Гарабай ага хатлары экән-екән йыгнашдырып, өңки габына салыпды. Көнелишен чөкменини гейип, узын

сүтүкли гушак билен билини мөкәм гушапды. Гара телпегини маңлайына басып, хатлы сумканы эгнинден асыпды. Шонда онуң әдимлери батлыды, өзем гылавлыды. Эмма хәзир...

Ол эгниндәки ичи хатлы сумканы гапдалына ташлап, топракдан гүйч алян ялы, ысгынсыз салланып дуран узын эллерини ере диреди. Йүз йыллар мундан өң чапдан чыкан китап ялы, көп затлардан хабарлы бу гожа хәзир нәме этжегини биленокды.

— Ятан ериң ягты болсун, иним!

Гожа башга хич зат диймеди. Дине галын додаклары гымылдаарды. Ол элиндәки хатын йүзүне ене-де бир гезек серетди. Эндамыңы титредип барян бар затдан агыр сөзлери гайталап окады. Чал башыны яйкап, Ашырын өйүне тарап үнжүлн назарыны айлады. Гапының агзында дүйнөден хабарсыз Энеш одун оврадын дурды. Яшулы гөзлерини сүпүрүп, шол тарапа серетди. Сумканы салдамлап, ичиндәки хатлара найынжар гарады. Дүйнөден өтмек, дүйнө инмек бу гожа үчин тәсин зат дөл болса-да, иң ягшы гөрийән адамсы хакдакы ажы хабар рухуны песселтди.

Гарабай ага шунча мертлик этжек болса-да, боланокды. Аяклары шол тарапа әдиленокды. Агыр пикире батып барян гожа олара голайларда, гыз элиндәки палтасыны ташлап, гожаның өңүнден чыкды. Бир затлар ядына дүшкен гожаның янбашында салланып дуран хатлы сумка узан голы ятан йыланы гысымлажак болян ялы, титрәп гитди. Ол дессине голуны ызына чекди. Гыз йыгралык билен:

— Гарабай ага, дәдәмден хат ёкмы?— дийип, ере серетди. Огурлыгың үстүнде тутулар ялы, гожа бирбада нәме дийжегини билмеди.

— Ёк, гызым! Болса, өзүм эгленмәнжик гетирерин— дийип ювдунды.

Гожа бу гапыда көп сакланып билмән, өйүне гайтды.

Гожаның йүрегінде голян апы-тупанлары дуймадык. Энеш болса одуны гайтадан айырмага башлады.

Аманмәммет ага гелип салам беренде, гожа гайгылы башыны чалажа атды. Режәнің гең дәлдігини аңан Аманмәммет ага янында агзыны өвелдип дуран оглуна назарыны айлап:

— Бар, оглум, станса барыбер. Менем ынхажыкган барарын — дийди. Гысга бойлы, гаражүржене оглан сесини чыкарман, өз угруна гитди.

Гүрзелек ак сакгалыны саллап отуран гожа аграс йүзүни галдырып, чат маңлайында айбогдашына чөкен Аманмәммет ага серетди. Гожаның назары гаршысындакыны эймендирмән дурмады. Онуң сүңклеке бармаклары титрейәрди. Гаты санаң ялы гуры додаклары тамшанярды. Гожа улудан демини алды.

— Ашырың өлди хабары гелди.

Гожа ювдунды.

— Ай, гоа? — дийип, Аманмәммет ага гоюн гөзлерини тегеләп өңе омзады, башындакы телпеге ере гачды.

— Хава, иним! Бу уруш галаба адамдан жыда дүшүржек. Хей, Ашыр дагы өлүме дөзер ялы йигитмиди?

— Айтдыңмы? — дийип, Аманмәммет ага ерде ятан телпегини келлесине гейди.

— Ёк, богнум ысмады, иним! Гаррылык басыпдыр, эжизләпдирин. Йүрек эдип айдаймага гүйжүм етмеді. Чагаларына рехимим инди.

Йүреги ашак дүшүшен гожа бирнеме аркайын гүрлемәге чалышса-да, сандырап чыкян сеси толгунманын аламатыды.

— Хак эдипсиң.

— Хай, иним, нәбилейин-дә. Өлениң ирде-гичде ясыны тутмалы болар. Хей, бейле-де гутарныксыз уруш болармы? Гидйән бар-да, гелйән ёк.

— Хава, Гарабай ага, улы ил аяга галды. Бу урушда баш-баша, жан-жана. Дерексиз йитйәнлерем аз дәлдир. Йөне нәме, ажалы етмедиге себәп болар экен. Хол, сизем

танаянсыңыз, ашакы газармада Гоюнлы Гулчының оглунынам өлди хабары гелипди. Аятынам алыпдырлар. Ине, гыркы берлип дурка, өзи отлудан дүшди. Гөзүмиз билен гөрдүк.

— Ай, иним, нәбилейин-дә, ол бир чөреги битин бендедир. Ёгсам өлди хабарың гелдими, соң нәбилейин-дә дири болайсаң.

Гарабай ага сөзүни бөлди. Елдашындан харай ислеһән ялы, онуң тукат йүзүне көп манылы серетди. Гожаның өсгүн гашы габагыны бүреді.

— Гарабай ага, менем гидйән — дийип, Аманмәммет ага улудан дем алды.

— Эшитдим, иним, хернә ишчи батальон болса ягышы-ла.

Гожа ене-де дымды. Элиндәки дөрт бармак кагыза серетди. Инди онуң йүзүнде сыя билен язылан хатың дерегине Ашыр пахырың сырдам гөвреси өр-боюна галып дурды. Ол йылгырярды. «Гарабай ага, мен дири. Мен дири. Ынанман, ынанман!» диййән ялыды. Гожа сесини чыкарман, хаты эпләп, голтук жүбүсине салды.

XII

Иңрик гаралыпды. Гижәнің ховасындан гарың ысы гелйәрди. Гарабай аганың илерки дагың чөкгүдрәк еринде орнашып отуран колхоздан гелип дуршуды. Гожа ядавды. Аяклары сызлаярды. Ол эгиндәки сумкасыны өйүң бөврүне ташлап, аягынам язман, Аксолтанлара гитмәге күйленди. Гожа гапыдан чыкып барярка, ызына өврүлип:

— Гызым, кейваны геләйсе, Аксолтанлара гитди диепери — дийип, төрде агзы яшмаклы тикин тикип отуран гелне йүзленди. Бу гелин гожаның урша гиден кичи оглуның машгаласыды. Гелин сесини чыкарман, башыны атды.

Ажы хабар гелели бәри, бу гожа ишден сәхел сыпынса, Аксолтанлара барарды, гүррүндеш боларды. Оңа гөвүңлик берерди. Дердини пайлашарды.

Гожа элини аркасына тутуп, азрак күйкерип баршына ойланарды. Йүрегинде саклап йөрөн дерди оңа асыл-асыл ынжалык беренекды.

Хемишелер айда-йылда гара берйән гожаның соңкы вагтларда йыгы-йыгыдан гелмеги геңиргендиржек ялы этсе-де, обаның ичинде эли яраг тутмага яран эркек гөбеклилерин урша гиденлигини ятланда: «Ах, дагы нәтсин, пахыр. Гөвүңлик берйәр. Шолам говы зат. Хемишелер нәме, Аманмәммет ага барды. Ол пахырыңам шол гидиши. Кын гүнлерде адама гөвүңлик берйәнем герек — дийип, гожаның көп гелйәндигиниң себәбини өзүче чөзерди.

Гожа геленде, Аксолтан чай ичип отырды. Ол инди бирнеме бәри бакыпды. Даянып гидибермесе-де, өйдәки овнук-ушак ишлере яраарды.

— Гургун отырмың, Аксолтан еген! — дийип, гожа гапа голайрак отурды.

— Шүкүр худая, Гарабай ага. Ханы бәррәк сүйшсене. Нәме, гапа гаты якын отурыпсың?

— Ай, шу ер болар, Аксолтан еген.

Гожа азрак гобсунжак ялы этди-де, жайлашды.

— Нәхили, Ашырдан хат гелйәнмидир, еген?

Аксолтан гожаның бу сорагына бирхили болды. Пикире батды. Ичини геплетди. «Хей, жанларым, хатың гелйәндигини, гелмейәндигини өзи билмейән ялы. Нәме менден соран болярка!»

— Үч ай даг-а гечендир, хениз-ә геленок — дийип, Аксолтан гапдалында уклап ятан огулжыгының үстүне көне яглыгы өртди. Диңе шондан соң гожа ялңышаныны биллип галды. Ол гүрзелек сакгалыны сыпалап, улудан демини алды. Үнжүли назарыны гапа айлады.

— Гайгы этме, Аксолтан еген. Адамының башында өмүрлик дуржак зат ёкдур. Бу гүңлерем гечер.

Гожа турмак билен болды. Аксолтан шунча ялбарса-да этмедн. Ол шу өйден басымрак чыканыны кем гөренокды.

* * *

«Язың ювундысы гыша гатык» дненлери, ызгары кемсиз етен меле топрак язың илкинжи гүңлеринден бурк уруп башлады. Евшан гөк пүрчүгини ялпылдадып, отлар нәзик балдажыкларыны үлпүлдедип, ләлезар мейданы гызыл чоґ билен бәслешдирйәрди. Язың якымлы, мылайым шемалы үстүне мүшк ысыны саяарды. Обаның голай-голтумындакы ёвшанлыкда овлак-гузулар бөкжек-лешип ойнаардылар. Мейдандакы чигилдем гүллерем башындан хушуну гачырмага далаш эдйәрди.

Чигилдемиң ал-элван гүллеринден басара ер ёкды. Мейдан дуршы билен ләлезарды. Айдың гүллерин говусындан говусыны йыгып, йылжыраклап йөршүне узаклара гиденини сонра дуюп галды. Гужагы гүлли Айдың гаңрылып ызына серетди. Хол узакда, демир ёлуң гырасындакы акжа жайың гапысында Энеш оңа гарашып дурды. Ол мугаллымасына бермек үчин гүл йыгмага гайдыпды.

Узак ерден учуп гелен гарлавач кичижик жайың ачык гапысындан күрсәп гирди. Ол жайың депесине дегер-дегемез эдип, бир зат гөзлейән ялы айланып башлады. Энеш келлесини ыралап, гөзлерини гырпман, гарлаважың чаласынлыгына гуванярды. Асыл ол дөши акжа менекли гарлаважы эли билен тутмага-да хыял эдйәрди. Эмма бу оваданжа, догумлыжа гуш шейле бир чалт айланярды, асыл, гөзүң зордан каклышса нәтжек. Бирден гарлавач бурча гонуп, энайыжа келлесини өврүп ашак серетди-де, ене ал-асмана гайдырылды.

Айдың гужагы долы ал-элван гүлли геленде, Энеш учуп барян гарлаважа мәхирли гарап дурды.

— Айдың, яңы гарлавач гелди — дийип, элини гөгө узатды.

— Ким гарлавач?
— О нэхили ким? Гуш. Хол, оваданжа гуш бар-а.
— Хай, сенем, Энеш, герегиң гарлавач болса, телеграф симиниң үстүндө нэче дийсең отурандыр.
— Ек, Айдың. Гарлавач говы гуш. Адамының досты. Өзем ягшылыгың бушлукчысы. Биз хөкман дүзмеден бәшлик аларыс. Бу мәхирлиже гуш бушламага гелендир. Айдың, дүзмәмиз нэче болдука?
— Билмедим. Йөне сениңкә бәшлик болар.
— Болармы?
— Хава, хөкман бәшлик болар, гөрерсиң!
— Гойсана, оглан, нәбилйәң? — дийип, Энеш оңа тарап бойнуны узатды.
— Нәме билмән. Мугаллым сени говы гөрйәр-ә. Хемیشه-де бәшлик гойяды — дийип, Айдың элиндәки чөпи дөрүшдирип ташлап гойберди.
— Айдың, бар, сен мекдебе гидип, бахаларымызы биллип гелсене!
— Ек, горкян! — дийип, Айдың чүрт-кесик боюн төвләди.
— Нәмеден горкяң? Мугаллымданмы?
— Ек.
— Онда нәме?
— Икиликден горкян. Дүшүндиңми, икиликден — дийип, Айдың бармакларының икисини чоммалтды. Хенизем хич зада дүшүмән, гөзлерини тегеләп отуран Энеш:
— Ек, хайсы икилик? — дийди.
— Хайсы икилик, хайсы икилик диен болян. Бирден икилик гоян болсалар нәтжек? — дийип, Айдың жаныгып айды.
— Хава, нәме икилик гоймазлармы? — дийип, Энеше гаранда, онуң габа гулаклары гымылдап гитди.
— Ек, Айдың, ынанай, икилик болмаз. Гөрерсиң, дөртлүк я да бәшлик болар.
— Ай, сениңки шейле болар — дийип, элини салгап гойберди.

Айдың түңнүже маңлайыны сыпалап еринден турды. Онуң хыялы мекдебе гидип, ягдайы билмекди. Йүрек «гит» дийип гүрсүлдәп дурса-да, бейни «саклан» дийип сесленйәрди. Ол хайсыны этжегини билмән, аралыкда ыраң атып дурка, гөни өзлерине тарап гелйән мугаллы-маны гөрди. Мугаллыманың йөрөйши еңил, эллери чалт херекет эдйәрди. Онуң йылгырянлыгы узакданам билдирйәрди.

— Энеш, анха, мугаллымамыз гелйәр — дийип, Айдың бармагыны дишләп отуран гызың эгнине какды.

— Ханы? — дийип, ол төверегине гаранжаклады.

— Анха.

Айдың янларына голайлап гелйән мугаллыма элини узатды. Мугаллыма йылгыярды. Ол гелип, Энешин элини гысды.

— Бәшлик билен гутлаярын — дийип, йылжыраклат дуран гызы багрына басды. Айдың нәдерини билмеди. Йүзүндәки шатлык аламаты йылдырым урана дөнди. «Ах, икиликдир дийдим ахырын. Догры болуп чыкды» дийип, ичини хүмледип, гахарлы ызына өврүлди. Дине мугаллыманың:

— Айдың, нирә баряң? Ханы дур! — диен мылайым сеси йигдекчәнин аягына бадак салды. Ол йүзүни сортдурып ызына доланды.

— Ханы келләни галдыр!

Айдың утанды, йылгырды.

— Берекелла, таманы өдедин. Дөртлүк билен гутлаян. Инди аркайын агаңа хат язып билерсиң — дийип, гапыл дуран огланың яңагындан сыпады. Айдың утанды. Энеш болса оңа бакып, айратын бир мәхир билен йылгырды. Энешин акжа садап дишлери Гүнүн шөхлесине ялпылдап гитди. Йөне «хат» диен сөзләр гызың көне дердини гозгады. Бойнуны бурдурды. Хут шол махал рельсин арасы билен Гарабай ага етип гелйәрди. Онуң элинде үч-бурчлы хат барды. Гожа хаты гүнүн денине етирмәге далаш эдйән ялы, депесине галдырып гелйәрди.

— Гөзүң айдың, гызым, дәденден хат гелди.

Гожа толгунды. Дуранлар гөз ачып-юмасы салым до-
цуп галдылар. Гожа болса узун эллерини асманга уза-
дып, хениз-де хаты депесинде саклаярды.

— Дәдем жандан...

Энеш хаты гожаның элинден гарбап алды. Титрәп ду-
ран инчежик бармаклары билен ховлукмач ачды.

Стрелканың голайрагында ишлешип йөренлер бу вака
бегенишип середйәрдилер. Өз араларында бир затлар
дийишйәрдилер.

Гарабай аганың күтелишен гөзлери чыгжарыпды.

— Баба, нәме? — дийип, мугаллыма узун, сүңклек го-
жа найынжар гарады.

— Хич зат, гызым.

Хич затдан хабарсыз мугаллыма башга сораг берме-
ди. Бар кишиниң назары йылжыраклап дуран гызың
элиндәки үчбурчлы букжадады. Гарабай ага хем яшла-
рың кир-кимирсиз асман ялы ачык йүзлерине середип
дуршуна, Ашырың өлди хабарыны гетирен дөрт бармак
кагызы тике-тике эденини дуянокды. Онуң хер тикесини
иннәниң гөзүнден гечирәймелиди.

Гожа агыр дүйш гөрөн ялы, тисгинип гитди. Дерләп
дуран аясындакы кагыз бөлежиклери чыгжарыпды. Ол
ири чызыклардан долы аясыны гинден ачып, овурдыны
чиширип, кагыз бөлежиклерини үфләп гойберди. Шемал-
сыз ховада аграслык билен ере дүшен кагыз бөлежикле-
ри гуршуның эргини ялы, ерде агарышып ятырды.

Гожа гидип баршына ойланярды. Ол нәме хакда ой-
ланярка?

«Ынсаның несли нененси мерт. Бар зады гердени би-
лен чекмеги башаряр. Сәхелче шатлык бар гайгыны ең-
йәр. Гөрәймәге дурмуш тогтайжак ялы. Эмма атаның ор-
нуны оглы, энәниң орнуны гызы тутяр. Гәдилип дуран ер
бармы? Бар зат өңкүси ялы. Ах, яшлык нененси хезил-
лик. Олар аз ойланярлар. Көп ишлемиги арзув әдйәрлер.
Ах, гожаларыңкымы? Гожалар ойланмагы халаярлар.

Дурмуш нәме, дурмуш бир дүйпсүз деря. Не кенары бар,
не дүйби. Пикир эдип, онуң аңырсына чыкжак гүманың
ёкдур. Шонда-да нәме, дурмушдан дойма ёк. Ыссы-совук,
гүлки-агы — буларың бары дурмуш үчин герек затлар.
Гөрүң, уруш гидип дур. Дүйнә эленип дур. Етгинжек-
лер велин окув хакда арзув әдйәрлер.

Хава, уруш. Ган дөкүшлик. Жан алып, жан берилйәр.
Нөне бу чагаларың гүләр йүзлерине серет. Алаяз ялы.
Чагалара гараныңда, дурмушың өзем тутуш шолара мең-
зәп барян ялы.

Гөр ахыры, ики бармак кагыз бир гүн Ашырың өлди
хабарыны гетирди. Бу гүн болса оны тәзеден дүйнә ин-
лерди.



ДУРДЫЕВ Й.

ЭНЕШ

Орта ве улы яшлы мекдеп оқувчылары үчин

Издательство «Туркменистан»

На туркменском языке

Редактор *Н. Гелдиев*

Суратчы *Х. Атакаев*

Сурат редакторы *А. Синятинский*

Техник редакторы *О. Хакыева*

Корректор *Н. Эсенмырадов*

Йыгнамага берилди 16/III-72 й. Чап этмәге ругсат
эдилди 6/VII-72 й. Форматы 70×108¹/₃₂. Физ. чап
листи 1,75. Чап листи 2,45. Учёт-нешир листи 2,4.

Тиражы 20000. ТН № 9748. Заказ № 2023.

Бахасы 8 к. Кагыз № 1. И—04091.

«Туркменистан» неширяты.

Ашгабат, Гоголь көч., 17-а

Красноводск кустовой типографиясы